

# ماڻهو ميگه ملهار

لکيڪ:

عبدالواحد آريسر

ڪمپوزنگ:

سعيد سندي

saeedsoomro786@yahoo.com

sisoomro@hotmail.com

Voice of Sindh E-Book Publisher

[www.voiceofsindh.net](http://www.voiceofsindh.net)

[editor@voiceofsindh.net](mailto:editor@voiceofsindh.net)

# دولھ منهنجي ديس جا ماڻهو ميگه ملهار

انتساب

مرحوم دوست،

عالم خان جتوئي

جي نالي

تنهنجي ياد نه وسري سگهندي.

مسكين جهان خان كوسو	<b>1</b>
غلام محمد لغاري	<b>2</b>
محمد عثمان ڏيپلائي	<b>3</b>
حيدر بخش جتوئي	<b>4</b>
محمد صالح عاجز	<b>5</b>
علي احمد ڏوگر	<b>6</b>
پير حسام الدين راشدي	<b>7</b>

## مهاڳ

### مون سي ڏنا ماءُ ...

سنڌ ۾ اهڙا ماڻهو اڳرين تي ڳڻڻ جيترا آهن، جن جي هڪ ئي وقت سياسي ۽ ادبي حيثيت، عبدالواحد آريسر جهڙي هجي. عبدالواحد آريسر، منهن ۾ توڙي من ۾ موسيٰ آهي، هو آريسي ناهي، شيشو آهي، جنهن جي ٻنهي پاسن کان نهارڻ سان ساڳيا منظر ڏسي سگهجن ٿا، زندگيءَ سان ڀرپور منظر.

هن جو تعلق، سدا سُهڻي من مَهڻي سنڌ جي اُن ڏتڙيل حصي سان آهي، جتان جي ماڻهن سخت ڏڪار ۾ به ڏاڏائي ڏيهه جي ولڙين واس کي وڪيو ناهي ۽ ڌارين جي لوڏن ۽ لشڪرن اڳيان به لوئي جي لڄ رکي آهي سونهن، سگهه ۽ سچ، ٿر جي عظمت جا اُهڃاڻ آهن ۽ اهي ٽئي شيون، جيئن جو ٽئين آريسر کي ورثي ۾ مليون آهن، ڪاٺي به ڪاري ۽ ڊگهي رات سون سريڪي سورج کي اڀرڻ کان روڪي ناهي سگهي. مسڪين، ڏيپلائي، لغاري، آريسر، سهسين سورج آهن سڄي سنڌ سورج آهي (!، جن ٿر جي چلڪڻيءَ واري مان ڪني ڪڍي، ڪوڙ کي شڪست ڏني آهي / رات کي شڪست ڏني آهي) ”ماڻهو ميگه ملهار“ هڪ سڄي ماڻهوءَ جي ٻين سڄن ماڻهن کي پيٽا آهي. اهڙو سلوڪ آهي، جهڙو بادشاهه بادشاهن سان ڪندا آهن.

آريسر، جا لکيل هي، ”سوانحي تاثر“ جن امر ماڻهن تي مشتمل آهن، سي اسان جي قوم، ادب، تاريخ ۽ ثقافت جا محسن آهن ۽ پنهنجي ڀر ۾ سنڌ جي تاريخ جا سونهري اکرن ۾ لکيل باب به مسڪين جهان خان کوسو، غلام محمد لغاري، محمد عثمان ڏيپلائي، حيدر بخش جتوئي، محمد صالح عاجز، علي احمد ڏوگر، پير حسام الدين راشدي، سڀ اهڙا ناتو آهن، جن جو لطيف سائينءَ جي لفظن ۾ ”مرڻ مشاهدو آهي ۽ جن کي مري به ماتِ ناهي ٿيڻي.“

سنڌ ۾ هن کان اڳ ڇپيل خاڪا، سوانحي نوت ۽ تاثر، ڀلي آريسر جي هنن لکيل تاثرن کان وڌيڪ دلچسپ هجن، پر انهن شخصيتن جي زندگيءَ جا صرف اهي رنگ روپ ظاهر ڪيل آهن، جيڪي ليکڪ کي ذاتي طور نظر آيا آهن، جڏهن ته ”ماڻهو ميگه ملهار“ جي سڀني شخصيتن جي زندگيءَ جا عڪس چٽا پٽا اسان جي سامهون آهن، صرف آريسر ئي انهن کي پنهنجي ذاتي دوستيءَ جي آئيني ۾ ناهي ڏٺو، پر اسان سڀ / سڄي قوم اهي پسن پيا. اهي سڀ، اسان سڀني جا گهڻگهرا آهن، ساڻي آهن ۽ محسن آهن. ڪڏهن نه وسرڻ جهڙا، ڪڏهن نه وسارڻ جهڙا ”ڪي ڏور به اوڏا سپرين!“

هنن تاثرن ۾ آريسر، نه صرف مٿين مهان ماڻهن جي زندگيءَ جي حصن کي آڻي

اڳيان ڪيو آهي، پر ان سان گڏ هن، سندن زندگيءَ جي پس منظر ۾ سنڌ جي سماجي حالت، ماڻهن جي پنهنجي محسنن ڏانهن بي حسي واري برف جهڙي ٿڌي رويي، ( هتي خاص طور تي مسڪين جهان خان کوسي جو حوالو ڏيندس، جنهن پنهنجي سڄي زندگيءَ، ماڻهن لاءِ، ماڻهن جي روشن آئيندي لاءِ دان ڪري ڇڏي ۽ پڇاڙڪن پهرن ۾ لکن ماڻهن جي ميڙ مان ڪنهن هڪ به، جنهن جي آسروند اڪڙين کي، اچي آسيس نه ڏني سندس عظمت جي پيرن ۾، پيار جي پٿرن بولن جا قول پيٽا نه ڪيا!!)، سجاڳيءَ جي تحريڪ، انهن جي سرواڻن ۽ سنڌي ماڻهن جي تاريخي ۽ ادبي چڱن مندن دورن مان گذرڻ جي به وارتا بيان ڪئي آهي سولي سنڌي ۾ ان کي ”هڪ تير سان به شڪار ڪرڻ“ چئبو.

آريسر جي تحريرن ۽ تحريرن ۾ جا هڪ شئي مون کي گهڻو وڻندي آهي، سا آهي، سندس ٻولي. مٺي، سواڌي ۽ سونهن پري ٻولي. سياست جي پٿر جهڙي سيني مان، ڦٽي نڪرندڙ، مٿانهين کان ڪرندڙ جهرني جهڙي مٿر مٿر ٻولي سندن لکڻين ۾ شاعراڻيون، جهلڪيون ايتريون ته ملنديون آهن، جو مون کي لڳندو آهي، جڻ آريسر ڪو جوڻ مٽايل شاعر آهي يا جوڻ مٽائي ڪڏهن نه ڪڏهن شاعر بڻبو. سندس لکڻين ۾ تشبيهون به ايتريون ته خوبصورت ۽ نيون نيون استعمال ٿيل هونديون آهن جو انهن کي پڙهي، ذهن جي ڦرهيءَ تي شيخ اياز ۽ آغا سليم جا نانوَ تري ايندا آهن. ”ماڻهو ميگه ملهار“ جا سمورا تاثر به اهڙن ئي سُرَن پريل ٻوليءَ ۽ سونهن پرين تشبيهن سان منهن تائين پريل آهن، جيئن ڪي هيٺ اُتاريل :

”انسان جي حياتيءَ جي ڏينهن کي موت جو ڪارو ڪانءُ، ان جي داڻن وانگر چڱي رهيو آهي.“

( سائين محمد صالح عاجز تي تاثر )

”لفظ، ٻڌندڙن جي ذهن ۾ ايئن پसार ڪري رهيا هئا، جيئن نني جي ڪا ڪناري، ڪينجهر ڪناري، پيا جي اوسيٽيءَ ۾ پसार ڪندي هجي.“  
(سائين حسام الدين راشديءَ تي تاثر )

”ڏيپلائيءَ جي ڪتابن جي چمڪ منهنجي ذهن تي جيڪي ڇت اڀاريا هئا، سي اڄ به ائين ياد آهن، جيئن ڪنهن وينگس کي زندگيءَ جي پهرين پيار ۽ جوانيءَ سان ڀرپور چمي ياد رهجي ويندي آهي.“

( سائين عثمان ڏيپلائيءَ تي تاثر )

”ماڻهوءَ ميگه ملهار“ جا تاثر لکي آريسر، انهن امر ماڻهن کي نه رڳو پنهنجي عقيدت ارڀڻ جو ڪم ڪيو آهي، پر هن پنهنجي دور ۾ پاڻ کان پوءِ ايندڙ دور جي ماڻهن

ڪي، سنڌ جي سياسي، سماجي ۽ ادبي تاريخ کان واقف ڪرائڻ جو به جتن ڪيو آهي، ڇو جو اهي ماڻهو پنهنجي پنهنجي شخصيت ۾ سنڌ جي تاريخ آهن، سڃاڻپ آهن. اهڙيون ساهميون آهن، جن جو سڃاڻپ وارو پڙ هميشه ڳرو رهيو آهي، اهڙا ڏيئا آهن، جي سڃاڻپ جي منزل ڏانهن ويندڙ، اڻانگن ۽ ڏکين پيچرن تي ٽم ٽم جلي، پنهنجي پويان ايندڙن کي ڀلجي پنڪڻ کان بچائڻ پيا / بچائيندا رهندا. لکيڪ سان ڪنهن به ڳالهه تي شخصي اختلاف رکڻ کان هٽي، هي ڪتاب، هڪ اهم ادبي حيثيت رکي ٿو ۽ پڙهڻ، پرڪڻ ۽ سانڍڻ جهڙو آهي. آخر ۾ هڪڙو عرض ته هن ڪتاب جو مسودو ڏني عبدالواحد آريسر حڪم ڪيو هيو ته ٻن ٽن ڏينهن ۾ پڙهي، مهاڳ لکي ڏيان، ڪنهن به ڪتابي مدد کان سواءِ هيڏي جبل جهڙي ماڻهوءَ جي ڪتاب تي مهاڳ لکڻ ۽ اهو به ايتري ٿوري وقت ۾، ڏکيو ئي نه، ڏاڍو ڏکيو هيو. ننڍڙي ڪوشش ڪئي اتم، پر سمجهان ٿو، آريسر ۽ سندس تحريرن سان انصاف نه ڪري سگهيو آهيان. هونئن به ڪنهن پناڻ جي دٻيءَ واري آئيني ۾، ڪينجهر ۽ ڪارونجهر جي عڪس کي قيد ته نٿو ڪري سگهجي!!

**اياز گل :**

**عمر ڪوت سنڌ.**

ع 14/11/1983

## مسڪين جهان خان کوسي جون آخري گهڙيون

اخبارن، رسالن ۽ ڪتابن ۾ بار بار پڙهيم پر ڏسڻ جو موقعو نه مليو هوم. تعلقي ننگر جي رهواسين لاءِ سندس شخصيت ڪرسمس جي مهربان ڪراڙي واري هئي ۽ منهنجي لاءِ سندس شخصيت جي چوڌاري الڪ اسرار جو گهيرو آيل هو دل ۾ سدائين خواهش هوندي هئي ته ڪڏهن مسڪين سان سندس ڊگهي جاکوڙ ۽ اڻ ڪٽ سفر متعلق ڪچهري ڪريان اها ملاقات ٿي، پر اهڙي حالت ۾ جو آءُ زنجيرن ۾ جڪڙيل ۽ مسڪين جو اڻ ڪٽ سفر ڪٽڻ تي ۽ سندس جاکوڙي ذهن اتاهه اونداهين ۾ ٻڌڻ وارو هو.

ٿيو هئين جو پهرين جولاءِ 1980ع جي صبح جو مون کي جيل انتظاميا سڏي پوليس گارڊ جي پهري هيٺ سول اسپتال ڄام شوري روانو ڪيو ته جيئن آءُ پنهنجي ٻانهن جي سور جو پروفيسر عالمائيءَ کان معائنو ڪرايان. پروفيسر عالمائي منهنجو معائنو ڪرڻ کان پوءِ پنهنجي ماتحت کي چيو ته عبدالواحد کي منهنجي وارڊ جي روم نمبر 17 ۾ ڇڏي اچو. ماتحت، عالمائي صاحب کي ٻڌايو ته روم نمبر 17 ۾ مسڪين جهان کوسو داخل آهي. عبدالواحد لاءِ نمبر 18 روم خالي ڪرايون ٿا. اهو ٻڌي مون کي بيٺي خوشي ٿي. هڪ اسپتال ۾ داخل ٿيڻ جي ۽ پيو مسڪين جي ڀرسان رهڻ جي، جتي آءُ مسڪين سان ڳل ڳرائي پائي روح رچنديون رهاڻيون ڪري سگهندس.

روم نمبر 18 پهچڻ کان هڪدم پوءِ هڪ ڇهه فٽو پنجابي ڊاڪٽر مون کي نيلام جي زمين سمجهي وڪوڙي ويو. هسٽري معلوم ڪرڻ لڳو. هن جي سخت سوالن ۽ ڪهري لهجي کان ڪڪ ٿي مون چيو يار تون ڊاڪٽر هجڻ جي باوجود مون کان اهڙيءَ ريت سوال ڪري رهيو آهين، جهڙي ريت ڪو ميجر پڇ پڇان ڪندو آهي. هن هڪدم منهنجي منهن ڏانهن ڏسندي چيو فوجي خراب ته ڪونه هوندا آهن. مون چيو ته آءُ ڪڏهن جوان ٿو ته فوجي خراب هوندا آهن، پر اهي ڪهڙا هوندا آهن، سو لومبا جو روح باچي جي بيواهه ٻڌائي سگهن ٿا. انهيءَ ڪاروائي کان واندڪائي ملڻ تي مون ڊيوٽي گارڊ انچارج مسٽر صاحب ڏني لاکي هيڊ ڪانسٽيبل کي چيو ته آءُ روم نمبر 17 ۾ مسڪين وٽ وڃڻ چاهيان ٿو. هن پوليس جي روايتي اخلاق کان هتي هڪدم نه رڳو مون کي مسڪين وٽ وڃڻ جي اجازت ڏني پر چوڻ لڳو آءُ به هلان ٿو جيئن رڻ جي راهيءَ کي ڏسي سگهان.

اسان روم نمبر 17 ۾ داخل ٿياسون. سامهون پلنگ تي جدوجهد ۽ جاکوڙ جو ڏونگر بي ست ۽ بي سڏ پلنگ تي لٽيو پيو هو. هو ڳالهائي به نه ٿي سگهيو. لڳاتار سمهڻ ۽ پوريءَ ريت پرگهور نه هجڻ ڪري، سندس ويهڪ واري جاءِ ۽ پنن تي چٽا نشان پئجي ويا هئا، مڪين جا پنيٽ سندس جسم تي ويٺا هئا. هن جي ڪنهن وقت جي سگهاري جسم ۾ هن وقت ايتري سگهه به ڪانه هئي جو هو پنهنجي بت تان مڪيون اڏائي سگهي!! هن



جي نظر مٿي ڪمري جي ڇت ۾ ڪتل هئي. شايد هو ڪجهه گولي رهيو هو يا ويل عمر جي انهن گهڙين جو حساب ڪري رهيو هو. جيڪي ڀرپور ۽ ميناڄ ڀريون هيون. آءُ هن ٿري جاکوڙي کي ڏسندو رهيس. اڄ اهو ماڻهو منهنجي سامهون بي ست ستو پيو هو. جنهن کي وقت جو وهڪرو، زندگي جي ڪا ابتي لهر ۽ جبر جو ڪو گهاٽو پنهنجي جاءِ تان جهڪائي، ڪيرائي يا دسي نه سگهيو هو، تنهنڪي اڄ بيماري جي خونخوار ديوي ڏاهي وڌو هو. جنهن انسان سدائين ڀرماري ڳجهن کان پارڪر جي عوام جي ماس کي محفوظ رکڻ جي ڪوشش ڪئي، تنهنجي جي جسم تان اڄ مڪ هڪلڻ وارو به ڪونه هو ۽ جنهن انسان جي دل هميشه لکها ماڻهون جي جهوريءَ ۾ جهڙندي رهي تي ان لاءِ اڄ ڪنهن جي به دل نٿي ڌڙڪي. آءُ خاموش بيٺو رهيس، انهن ڪجهه گهڙين ۾ سنڌ جي اندر سماجي شعور جي اثاڻ جي پوري تاريخ منهنجين اکين اڳيان گذري ويئي ۽ آءُ ماڻ مٿ ۾ بنان ڪجهه ڳالهائڻ ٻولھائڻ جي واپس اچي ڪمري ۾ لپتي پيس ۽ سٽي سٽي سوچيندو رهيس ته ڇا غلام قومن جا سماجي ورڪر بنا دوا درمل ۽ ڊاڪٽرن جي لاپرواهيءَ جي ائين اجل جي راه وندا آهن. ان وقت مون کي ڪلڪتي جي مدر ٿريسا ياد آئي، جنهن کي نوبل انعام ڏنو ويو هو رڳو سماجي خدمت جي عيوضي ۾، ٻئي پاسي منهنجي ماتر پوميءَ جي هن انسان جي زندگي هئي. اها زندگي جيڪا اونداهين راتين ۾، باه جون ڇيڻون وسائيندڙ جهولن وارن ڏينهن ۾ هار مچڻ کان سواءِ طوفاني رفتار سان هلندي رهي ۽ جنهن ڪنهن به جبري قوت سان مهاڏو اٽڪائڻ کان ڪڏهن ڪين ڪيڀايو. زندگي جي انهيءَ تنها مسافر شايد ائين سمجهيو هو ته حياتيءَ جو هي سرڪش گهوڙو سدائين ائين ڊوڙندو رهندو ۽ ڪڏهن به ٽاپڙجي نه ڪرندو ۽ نه ئي وري ان جون رڳون ساهه ڇڏي وينديون. ۽ اهو عين روشنين ۾ اچي هميشه لاءِ اٿاه اونداهين ۾ اچي گم ٿي ويندو. مون ڏٺو هي مضبوط ۽ اجهل زندگيءَ جو تنها مسافر تمام تيزيءَ سان فنا جي اهڙي آڙاه ڏانهن وڃي رهيو هو آهي. جتان شايد وري ڪنهن ٿوهر يا ڪنڊي جي صورت ۾ اڀري ۽ ڪو ٻيو رڻ جو راهي اچي سندس چانو ۾ ساهي پئي.

مون وٽ شاگردن ۽ ملندڙن جو هجوم ڏسي، ڊاڪٽر شاگردن کي چيو، هن وارد ۾ هڪ ٻيو انسان به موت ۽ حياتيءَ جي ٻه واٽيءَ تي پوين پساهن ۾ ٻاجهه جي ٻن ٻولن ٻڌڻ لاءِ واجهائي رهيو آهي ۽ اوهان ايڏا بي حس ٿي ويا آهيو جو ان ماڻهوءَ کي ڏسڻ لاءِ ان ڪمريءَ ڏانهن لڙو به ڪونه ٿا. هڪڙي شاگرد پڇيو، اهو ڪير آهي؟ ڊاڪٽر افسوس ڪندي پيشانيءَ تي هٿ هنيو، آءُ سمجهان ٿو اهو هڪ ڊاڪٽر طرفان مسڪين جهان خان جي موت تي آخري اوسارو هو.

شام جو ساڍي ستين وڳي ڊاڪٽر ڌرمپال (هاڻوس آفيسر) مون وٽ آيو چيائين ٿورو مسڪين جي ڪمري ۾ هل ڪمري ۾ جيڪو لقاءُ اسان ڏٺو تنهن منهنجا هوش حواس وڃائي ڇڏيا. مون ڏٺو مسڪين جي ڪمري ۾ ڪو ماڻهو موجود ڪونه هو. مسڪين جي بت کي ماکوڙا ائين ويڙهي ۽ وڪوڙي ويا هئا، جيئن هندن جي ڇڏيل ملڪيت کي

ڪليمينٽ وڪوڙي ويا هئا. وارد بواءِ شام واري ماني مسڪين جي پلنگ تي چڙي هليو ويو هو. نرس ماني ڪارائڻ جي تڪليف ڪانه ڪئي هئي مسڪين جي چُرڻ پُرڻ سان دال ۽ ماني پلنگ تي هارجي ويئي هئي. جيئن ته صاف ڪرڻ لاءِ ڪوبه ماڻهو موجود نه هو. ماکوڙن اهو بل ڏسي مسڪين تي پرماري قوتن وانگر حملو ڪيو هو. سندس وات، نڪ، اکيون، ڪنڌ ۽ پانهون ماکوڙن جي زنجير سان جڪڙجي ويا هئا. ڊاڪٽر انهي حالت ڏانهن اشارو ڪري مون ڏانهن جاچيو. جڻ چونڊو هجي ”چا تون هن روپ ۾ پنهنجو پاڻ کي نٿو ڏسين“ آءُ ڪجهه به پڇڻ ڪُڇڻ کان سواءِ مسڪين کي ماکوڙن کان بچائڻ ۾ لڳي ويس، پر ماکوڙا ايترا ته گهڻا ۽ گهاتا هئا جو مون سوچيو ته شايد آءُ ڊاڪٽر جي مدد سان هن ضعيف جسم انسان کي ماکوڙن کان آجو ڪري نه سگهندس.

ڊاڪٽر ڌرمپال، (ڌرمپال نالي هئڻ جي باوجود ڌرم کان وڌيڪ انسان پال هو) سو هڪ شام مون وٽ آيو هو هميشه گهٽ ڳالهائڻ ۽ چهري جي تاثرات سان پنهنجو مطلب ظاهر ڪندو هو. تنهن مون کي هٿ جي اشاري سان مسڪين جي ڪمري ڏانهن هلڻ لاءِ چيو جڏهن ڪمري ۾ پهتاسين ته مون کي چوڻ لڳو ته پروفيسر صاحب مسڪين لاءِ ڪجهه اهڙيون دوائون رٿيون آهن جيڪي ڏاڍيون مهانگيون آهن ۽ اسپتال ۾ موجود به ڪين آهن. اسپتال ۾ معمولي دوائون به ڪين هونديون آهن، سو اهڙيون مهانگين دوائون جو ته سوال ئي پيدا نه ٿو ٿئي. هاڻي اهي دوائون ڪين. انهي لاءِ ڪو اُپاءُ ڪجي. اسان جي صلاح مصحلت دوران اها خبر آيل ايل ايم سي جي شاگردن کي پيئي، تن ڪامريڊ روچي رام جي پٽ نيٺ ڪنٺ جي اڳواڻيءَ ۾ مسڪين جي علاج لاءِ مستقل ڦوڙي ڪرڻ جو انتظام ڪيو.

جيترو عرصو مسڪين ايل ايم سي ۾ زندهه رهيو، سنڌ جي ڪنهن به سماجي اداري مسڪين جي ڪابه خبر چار نه لڌي، انهن ادارن ۾ سگا به شامل آهي. پر جيئن ته مسڪين گريجوئيٽ نه هو. سگا صرف گريجوئيٽ ۽ انهن جي بيگمن کي اسلام آباد ۽ لنڊي ڪوٽل گهمائڻ جو سماجي ڪم ڪندي آهي. ساوڪ به هئي پر جيئن ته مسڪين جي هٿ ۾ ڪڙتال يا دلو ته نه هو نه ئي وري هن کي وات ٿيڙي ساري گاما ڳائڻ ايندو هو. ان ڪري ساوڪ جي ڌيان ڏيڻ جو سوال ئي پيدا نه ٿي ٿيو. مسڪين جي هٿ ۾ هميشه غريب ٿرين جي درخواستن جا ٿيلها هوندا هئا ۽ سنڌ ۾ اهڙو ڪوبه ادارو موجود نه هو جيڪو اهڙي قسم جي سماجي خدمت ڪندڙ ڪارڪن جي سار سنڀال لهي. رهيا ٿري! اهي نه ادارا ٺاهڻ چاڻن ۽ نه وري انهن ادارن جي وسيلي پنهنجي معتبريءَ جا دڪان چمڪائي سگهن.

هڪ شام آءُ ڊرپ هڻايو ستو پيو هوس ته سگا جو ڪرتا ڌرتا مسٽر خان محمد پنهور آيو. بيني بيني پڇيائين ڇا حال اٿئي؟ نيڪ آهيان. ”ڪيئن آيا آهيو؟“ پڇيم. ”هتي طارق جي سسٽر ايڊمٽ آهي ان کي ڏسڻ آيو آهيان.“ ”پر واري ڪمري ۾ مسڪين جهان خان آهي، کيس اوهان جي پرگهور جي سخت ضرورت آهي.“ مون چيو ”ان جو علاج گورنمينٽ جي خرچ تي ٿي رهيو آهي.“ انهيءَ جواب تي مون کي ڏاڍي ڪاوڙ آئي. چيم،

ها! مسڪين هتي موت ۽ زندگي جي ٻه واڻي تي تڪيو پيو آهي ۽ سگا، بيگم سعيدالدين قاضيءَ کي اجرڪ جو تحفو پيش ڪري رهي آهي!!

شام جاتي ٿيا هئا، آءُ هڪ خوبصورت نرس سان ڪل پوڳ ڪري رهيو هوس. نرس پڇيو پئي ته بي ڪلاس ۾ ڇا هوندو آهي. جواب ۾ آءُ کيس بي ڪلاس جا فائدا ٻڌائي رهيو هوس. جڏهن مون بي ڪلاس جي قيدين کي مليل سڀني سهولتون ٻڌائي بس ڪيون ته هڪدم چوڻ لڳي پوءِ ته ڏاڍو مزو لڳو پيو آهي. تنهنجي دل واپس وڃڻ تي ڏاڍي هرڪندي هوندي، ڇو ته ٻاهر جي پيٽ ۾ اها جاءِ جنت آهي. چير ها رڳو حور جي ڪوت آهي جيڪڏهن تون هليين ته پوءِ پوري حياتي اتي گذاري سگهجي ٿي. اسان جي ڳالهه ٻولھ اتي مس پهتي هئي ته ڊاڪٽر ڌرمپال آيو ۽ اچڻ شرط چوڻ لڳو. زندگي، موت کان شڪست کائي ويئي.

ڪارونجهر جبل ڪري پيو، زخمي مور ڦٽڪي ڦٽڪي مري ويو، ننگر ننگو ٿي

ويو.

ڊاڪٽر ڏاڍي جذباتي انداز ۾ مسڪين جي لاڏاڻي جي خبر ٻڌائي. مون ڊاڪٽر ڏانهن ڏسندي چيو. ”ڊاڪٽر! موت! ماڻهن جو موت اوهان لاءِ نئون نه آهي. اوهان جي دل اسپتال کان ٻاهر ڪنهن ڪتي کي مرنڊو ڏسي شايد ڏکوڻجي وڃي پر بيماريءَ جي بستري تي هڪ ماڻهوءَ جو موت اوهان جي لاءِ ڪائي اهميت نٿو رکي.“ ڊاڪٽر ڏڪارو ٿيندي چيو ”پر هيءُ هڪ دور جو موت ۽ هڪ علائقي جي هچڪي آهي.“

اسان ٻنهيءَ گڏجي اخبارن، ريڊيئي پاڪستان حيدرآباد، مختلف سماجي ادارن ۽ ڪمشنر حيدرآباد ڊويزن کي ٽيليفون تي اطلاع ڏنو. بدقسمتيءَ سان مسڪين جي لاڏاڻي وقت سندس اڪيلو پٽ جيڪو اسپتال ۾ مسڪين جي پرگهور لهندڙ اڪيلو ماڻهو هو سو به پوليس جي نوڪريءَ ڪري ڊيوٽيءَ تي ميرپورخاص ويل هو. مسڪين جو لاش ڪڍي ننگر پهچائڻ لاءِ ايل ايم سي وٽ ڪابه گاڏي نه هئي. ڇو ته اهو ايل ايم سي جي قانون ۾ لڪيل هو، ته اسپتال جي ايمبولينس ڪنهن جي لوٽ شهري حد کان ٻاهر ڪڍي نه ويندي. هي بي ڳالهه آهي ته ڪنهن ناريءَ جو جيئرو لاش ڪڍي ڪينجهر يا ڪراچي وڃي سگهي ٿي.

مسڪين جو لاش ٻه ڏينهن سڄي سنڌي قوم، عوامي حلقن، آفيسر شاهي ۽ سماجي ادارن جي بي حسي تي ماتم ڪندو، ڪولڊ اسٽوريج ۾ پيو رهيو. نيٺ سندس پٽ ميرپورخاص مان اچي، لاش کڻائي ويو.

حيدرآباد جي گهٽين مان نه معلوم مسڪين جو لاش ڪيڏي حسرت ۽ بي ڪسيءَ سان گذريو هوندو. حيدرآباد شهر جي ڳيا گيهه ۾ ڪوبه فرق نه پيو هوندو ۽ سنڌ جي هن تاريخي شهر کي ڪابه خبر نه پيئي هوندي ته سنڌ اڄ پنهنجي هڪ گمنام هيري کان محروم ٿي ويئي ۽ سوامي اڳن ڍيو جو روح ڪارونجهر جي ڪور ۾ وري ڪنهن وڇڙيل مور جي روپ ۾ رڙڻ شروع ٿي ويو.

مون کي مستقبل جي ڪا خبر ناهي ته ڪو روپلي جو رهيل وارث مسڪين جي  
 بنيءَ تي هيرڙ جا تازا پن رکڻ به ايندو يا نه!  
 يا مسڪين جي مٽي وري ڪهڙي ڪونڊر جي روپ ۾ نروار ٿيندي!  
 مون اسپتال جي زندگيءَ ڏانهن ڏٺو. ان جي رونق ۽ هل چل ۾ ڪو فرق ڪونه آيو  
 هو. اهي خوشبودار لباس، بيمارن جي ڪنجهڪار ۽ اهي تهڪ، پر مسڪين هليو ويو.  
 زندگي حسن جي پانهن ۾ ناچ ڪندي رهي اسان ستارن مان تتي عدم جي غارن ۾  
 گم ٿي وياسين.

.... ....

زمانو اهو ڏاڍي ڏيان سان ٻڌي رهيو هو  
 اسان داستان ٻڌائيندي ٻڌائيندي سمهي رهياسين.

\*

## غلام محمد لغاري

هندستان، پاڪستان جي وچ ۾ پڪڙيل وسيع ٿر واري علائقي ۾ وسڪاري جي مند ۾ جڏهن ساوڻ ساٺ ڪري وسڻ جا ويس ڪندو آهي، ڪنواريءَ ڌرتيءَ تي گاهن جي گلزاري جو پين جو ڏيک ڏيندي آهي. مٽيءَ جي ذري ذري مان ڪنهن البيليءَ جي اڻ ڇهيل جسم جي پگهر جهڙي خوشبوءِ دل ۽ دماغ کي سرهاڻ سان مهڪائي ڇڏيندي آهي. سمورو ٿر ڪٿوريءَ جي کاڻ بنجي ويندو آهي. زندگيءَ جي رڻ ۾ ڪيئي رابيل ڦٽي پوندا آهن. سمورو سائيه سرهي سيح بنجي پوندو آهي، پرينءَ پاسي ۾ اچي ويندا آهن. ڪيئي گيت ۽ لوڪ گيت جنم وٺندا آهن. ان وقت ڪو ڌاريو، ڪو ڦورو، ڪو رهزن، ڪو ڌاڙيل ۽ لٿيرو مدد خان جي روپ ۾ ديس جي سونهن لٽڻ جي ڪوشش ڪندو آهي ته ماريءَ جي ملير ۾ ڪو غلام محمد لغاري جنم وٺندو آهي، جيڪو پالوا جي پٽ تي آزاديءَ ۽ انقلاب جو جهنڊو هميشه لاءِ ڪوڙي ڇڏيندو آهي ۽ ان جهنڊي جي حفاظت لاءِ پنهنجي زندگيءَ جي زهر جا ڍڪ پيئندو آهي. دشمن طرفان اڇلايل تير پنهنجي سيني تي سهندو آهي ۽ آخري هچڪيءَ وقت به اميد ۽ آس جي مشعل هٿان ناهي ڇڏيندو.

لغاري قبيلو سنڌ ۾ ڪڏهن آيو ۽ ڪيئن آباد ٿيو، ان سان مون جو واسطو نه آهي البتہ سنڌ جي تاريخ پڙهندي مون کي خليفي نبي بخش لغاري جي ڪيڏاري، امر ڪوٽ جي قلعدار غلام الله لغاري جي مدد خان جي مقابلي ۾ بهادري، غلام محمد لغاري ڪهنڙي واري جي هنن لفظن ته ”سرزمين سنڌ اسان جي ماءُ آهي“ ڏاڍو متاثر ڪيو ۽ ان قبيلي جي دوستيءَ کي دائمي حيثيت ڏيئي ڇڏي آهي، جيڪا تاريخ جي هر دور ۾ زنده ۽ پائنده رهندي ۽ ڪي به سياسي يا قبائلي تضاد يا مخالفت انهيءَ قبيلي جي وطن دوستيءَ جي قلعي ۾ ڌار نه ٿا وجهي سگهن.

1977ع ۾ مولا بخش لغاري ۽ آءُ ڪراچي سينٽرل ۾ هئاسين. اتي مولابخش لغاري کي هڪ ڏينهن سردار شيرباز مزارِي چيو ته لغاري ته غدار ٿيندا آهن تون ڪيئن وطن دوست ٿي جيل ۾ آيو آهين؟ مولابخش جي جواب کان اڳ مون چيو ته پنجاب جا مزارِي تاريخ جي صفحن ۾ پڳت سنگهه جي دشمنن جي صف ۾ بيٺل نظر اچن ٿا. جڏهن ته سنڌ جا لغاري هوشو شيدي، حيدر بخش جتوئي ۽ سائين جي ايمر سيد سان گڏ رهيا آهن، هر دور ۾ مزارِي صاحب وڌيڪ نه ڪچيو نه ته آءُ مزارين جي ڪجهه وڌيڪ تفصيل ۽ لغارين جو تذڪرو ڪريان ها.

انهيءَ لغاري قبيلي مان نبي سر روڊ وارو غلام محمد لغاري به هو. جيڪو جواني کان وٺي زندگيءَ جي پوئين پساهن تائين زندگيءَ جي عظيم جنگجاهه ۾ مظلوم ۽ محڪوم عوام جي بالادستي ۽ حاڪميت لاءِ، دنيا جي هر نفعي نقصان کان بي پرواهه، هر

گلا تعريف کان بي نياز، وقت جي فرعوني طاقتن سان پنهنجي پوري طاقت سان ٽڪر کائيندو رهيو ۽ انهيءَ راه حق ۾ هلندي ڪڏهن به پڇتاءُ يا ٿڌو شوڪارو نه پريائين. هر قسم جي لالچ، هر قسم جو نفعو، هر قسم جي آڇ، هر قسم جي ترغيب کي هي ٿاريليءَ جو ويا ۽ ٻارچو ٻار پير جي نوڪر سان ٺڪرائيندو رهيو ۽ زندگيءَ جي مصيبت جي زهر کي محبوب جي چپن جي ميناڇ سمجهي پيئندو رهيو ۽ ڪڏهن به مايوس نه ٿيو. هر مصيبت کان پوءِ سندس اميد وڌيڪ جوان نظر ايندي هئي، حوصلو بلند ٿي ويندو هو. ايندڙ صبح جيڪو پڪ سان شاندار هوندو، تنهن تي سندس ويساهه ويدر وڌيڪ پڪو ٿي ويندو هو.

مون کي ياد نه آهي ته ساڻس مون جي پهرين واقفيت واري ملاقات ڪٿي ۽ ڪڏهن ٿي پر ايترو ڄاڻان ٿو ته جڏهن به ملياسين تڏهن ايئن معلوم ٿيو ته ڇڻ صدين جا واقف هئاسين. الست جي روز کان هڪ ٻئي کي ڄاتو سڃاتوسين ٿي. ڇڻ هڪ ئي ماءُ جي ٽيڇ ڌاتي هئي سين ۽ هڪڙي پيهي تي بيهي حسن عشق ۽ وطن جي ويرن جي ويرتا جا گڏيل ڪيڏارا ڳائيندا رهيا هئاسين.

مون لغاري کي پهريون ڀيرو تقرير ڪندي مرڪزي اردو بورڊ ۾ ڏٺو. سنڌي شاگردپاڻين ون يونٽ خلاف ڪارو ڏينهن بورڊ جي آڊيٽوريم ۾ ملهايو پئي. انهيءَ جلسي ۾ سنڌ جو ممتاز عالم ۽ مورخ سيد حسام الدين راشدي چوٽيءَ جا شاعر نياز ۽ اياز، مشهور ليکڪ ۽ مقرر رسول بخش پليجو، جادو بيان خطيب حفيظ قريشي موجود هئا. اتي ٿر جو هي اڌ پڙهيل پر مڪمل عملي انسان غلام محمد لغاري ڳالهائي رهيو هو. ڳالهائي ڇا رهيو هو ڇڻ ماڻهن جي جهنگل ۾ شينهن گجي رهيو هجي. لفظن جو آبشار ڪارونجهر جي ڪنارن تان وهي رهيو هو. يحيٰ شاهي جي اگهاڙي فوجي آمريت ملڪ تي مسلط هئي ۽ لغاري جا لفظ انجي سُرِي کاڌل قلعي تي گولي باري ڪري رهيا هئا. ان جلسي ۾ لغاري جي تقرير جي پڄاڻي هن ريت هئي.

”هي اوندھ انڌوڪار ختم ٿيندو. ڏڪاريا ڏيهه ۾ موڏي سڀ مرندا. ساڻيهه ۾ سڪار ٿيندو وڌڻو وسندو. ٻانهاريون ٻانه لوڏي هلنديون گاهن جون گلزاريون ٿينديون. سانگيٽڙا ۽ جهانگيٽڙا سڪيا ٿيندا. ڦوڳ مرندا. ڪيت خوش ٿي ماريون ماڻيندا. همت هارڻ جي ڪابه ضرورت ناهي. حاڪمن اسان کي ڪمزور سمجهيو آهي. پر اسان سنڌ واسي آهي آهيون جڏهن ڪنهن مقصد جي حاصلات لاءِ نڪرندا آهيون ته آزاديءَ جي لال ڪنوار وٺي ايندا آهيون يا پنهنجي سيني جو رت هن ماتر پوميءَ جي اوڙ اوڙ ۾ هاري ايندا آهيون.“

اي حاڪمو! ٻڌو! جڏهن اسان مان پاڙيو پڇي ايندو آهي ته اسان جون زالون اسان جي سلامت موٽڻ تي خدا جا شڪر مڃڻ بدران اسان کي هيئن چونديون آهن.

جي تون پڇي آئين پڇڻا، ته ڪانڌ مون م ڪڇ،  
ويهه ڪوڙائي ڪو ڏسين، مادر جهوليءَ مڇ،

هيءَ ڏاڙهيءَ پيچ، ڪونڌ ته ڪاڏي اجري،

جي تون پيچي آئين پيچڻا ته آءُ تنهنجي پيڻ،  
 نٿ تنهنجي نڪ ۾ وجهان ڏيئي ويڻ،  
 جي توڏي ڪٿان نيڻ ته پسان پنهنجي پت ڪي.

انهيءَ تقرير کان پوءِ آءُ سندس نيازمنڊن ۾ شامل رهيس ۽ انيڪ ملاقاتون ۽ ڪچهريون ٿينديون رهيون جن ۾ هو زندگيءَ جا تجربا، سياسي سبق ۽ سماجي لطيفا ٻڌائيندو رهيو.

حقيقت هي آهي ته غلام محمد لغاري جڏهن جيل کان ٻاهر هوندو هو ته سندس ”سچائي منزل“ سياسي ڪارڪنن، اديب دوستن، ڪامريڊن ۽ مظلوم هارين لاءِ هڪ تربيت گاهه يا مڪتب هوندي هئي. هونءُ گهڻو ڪري غلام محمد لغاري جي زندگيءَ جيل ۾ ئي گذرندي هئي. هو سنڌ يا پاڪستان جو اڪيلو سياسي ڪارڪن هو جنهن زندگيءَ جا پورا اوڻيهه سال جيل جي سي ڪلاس ۾ گذاريا. ۽ سي ڪلاس جي جيل هڻي سندس صحت کي جهوري ۽ پوري ڇڏيو. هن پنهنجي سياسي زندگيءَ جي شروعات، انگريز سامراج جي خلاف جدوجهد سان ڪئي هئي. اها سامراج دشمني ۽ عوام دوستي سندس زندگيءَ جو مقصد نغمو ۽ دل ڪش گيت بنجي وئي، جنهنجي ڌن ۽ ترنم جي نشي ۾ سرشار ٿي هو جدوجهد جي ميدان ۾ ڪڏهن ڪونه ٿڪو پر اڳتي وڌندو رهيو.

ٿرپارڪر ضلعو بدقسمتيءَ سان سنڌ جي ڀارت سان ملندڙ سرحد جي ڪري مختلف ايجنسين جي رپورٽ جو شڪار هوندو آهي.

مهاتما گانڌيءَ هڪ ڀيرو چيو هو ته پنجاب سمورو سي آءِ ڊي سان ڀريو پيو آهي. ساڳئي حالت سنڌ جي هن ضلعي سان آهي ۽ هر ڀيو ماڻهو سرڪار جو جاسوس هوندو آهي. انگريزن جيڪو بدترين وڏيرا شاهيءَ جو نظام ننڍي کنڊ ۾ جاري ڪيو هو سو سنڌ جي هن سرحدي ضلعي ۾ وڌيڪ جابرانه، وڌيڪ ظالمانه، وڌيڪ ڪميٽپ ۽ ڪنورٽا سان ڀريل پئي رهيو آهي. هتي جو وڏيرو، مير، پير ۽ ناڪر، خدا، رسول ۽ ڀڳوان کان وڌيڪ انگريز سامراجيت جي هڪ رت پياڪ رهڙن پرزي ”تروت“ جي واکاڻ ڪندو آهي. تروت اهو ماڻهو هو جنهن جا هٿ ننگر پارڪر جي آزاديءَ جي سورمن جي رت سان رنگيل هئا. جنهن هن ضلعي ۾ غدارن، مفاد پرستن، چمچن ۽ سامراج جي روحاني اولاد پيدا ڪرڻ لاءِ سنڌ جي سون اپائيندڙ زمين مفت ورهائي، غدار ۽ جاسوس وڏيرن جي لوڏ پيدا ڪئي، جنهن هتي سامراج جا پير مضبوط ڪرڻ ۾ وڏو اهم ڪردار ادا ڪيو.

اهڙي ضلعي ۾ غريب گهراڻي ۾ پيدا ٿيل نوجوان غلام محمد لغاري، پيڙهيل ۽ ڪچليل طبقن کي آمريت ۽ وڏيرا شاهيءَ ۽ بد معاشين ۽ ڪميٽن مان چوٽڪارو ڏيارڻ لاءِ سياست ۾ آيو. چوٽه ڪيس ان وقت جي ڏاهن ماڻهن جي تجربن ۽ ڳالهين مان پروڙ پيئي

هئي ته اجتماعي مظلومي اجتماعي غلامي مان چوٽڪارو رڳو گڏيل جدوجهد، گڏيل محنت ۽ گڏيل پورهئي سان ئي ممڪن آهي ۽ اها گڏيل جدوجهد، گڏيل محنت ۽ گڏيل پورهيو جيستائين ظالم طبقن، قورو قومن ۽ غاصب ٽولن کان ظلم، ڏاڍ ۽ پرماريت جا هٿيار ڦري پنهنجي هٿ وس نٿو ڪري يعني رياستي ادارن تي قبضو نٿو ڪري، ان وقت تائين انفرادي چڱائي، انفرادي خيرات ۽ انفرادي عمل ڪائي حيثيت نٿا رکن. اهو آهي عوامي انقلاب جو سادو مفهوم. اهو انقلابي عمل دنيا جي مڃيل سچائي موجب لڳو ۽ سياسي ميدان ۾ جدوجهد سان ئي ممڪن آهي.

غلام محمد لغاري انهيءَ معنيٰ ۾ پهرين محب وطن، سامراج دشمن، انسان دوست انقلابي هو جيڪو انقلاب لاءِ زندهه رهيو، انقلاب لاءِ وڙهيو ۽ انقلاب لاءِ وڙهندي مري ويو، پر نه آس جي روشني کي جهڪو ٿيڻ ڏنائين نه وري همت جي لات وسامڻ ڏنائين. سندس وفات کان ڪجهه ڏينهن اڳ جي لکيل ڊائري جو مفهوم سندس آس ۽ همت واري جذبي جي ايتار ڪري ٿو.

اڌ عمر جيل ۾ گذري ۽ اڌ ريل ۾، قدرت  
طرفان مورثي طرح ڪابه دولت يا نعمت نصيب  
نه ٿي هئي. رڳو صحت واري نعمت مليل هئي  
سا به ڪسجي ويئي آهي. سمجهان ٿو هاڻي  
وقت پورو ٿيڻ تي آهي. سڄي عمر وڙهندي  
گذري ويئي. آزادي ۽ انقلاب نصيب نه ٿيا.  
پوءِ به نااميد نه آهيان. آزاديءَ جي ڳاڙهي ڪنوار  
ايندي، انقلاب جو جهنڊو هٿ ۾ کڻي. منهنجا  
سانگي جهانگي ضرور اٿندا ۽ سوپارا ٿيندا  
اها پڪ اٿر.

.....

ڪامريڊ جي آس ۽ همت سان پرپور اها عظيم جدوجهد ئي هئي جنهن کيس  
ٿرپارڪر جهڙي سياسي طرح ڀتيم ضلعي ۾، جتي ميرن، پيرن ۽ وڏيرن جي سدائين هڪ  
هتي قائم آهي ۽ جيڪي هن ضلعي جا فرعون بنيا وينا هئا، سياسي طرح بلند مقام تي  
پهچايو ۽ هو پاڪستان جي پرين صف جي ليڊرن ۾ ليڪچر لڳو، ميرپور خاص ۾ سندس  
رهائشگاه ”سچائي منزل“ تي سموري پاڪستان جي ليڊر ايندا ويندا هئا ۽ رپ پيچ پي  
ويندا هئا.

پاڪستان ۾ جمهوريت ۽ انقلاب جي ڳالهه ڪندڙ ليڊر جڏهن ٿرپارڪر ضلعي ۾  
داخل ٿيندا هئا ته سرڪاري مشينري جي ڊپ ۽ وڏيرا شاهيءَ جي روايتي بزدليءَ جي ڪري  
ڪين ڪٿي به تقرير لاءِ جڳهه نه ملندي هئي. ان وقت سچائي منزل واحد جڳهه هئي جنهن جا



دروازا سڀني حڪومت مخالف ليڊرن لاءِ ڪليل رهندا هئا. انهي منزل تي پاشاني، ولي خان، ذوالفقار علي ڀٽو، جي ايمر سيد، سهروردي ۽ ٻيا آيا ۽ عوام جي هجومن کي پنهنجو پروگرام ٻڌائي ويا. اهڙي ئي هڪڙي پروگرام جي سلسلي ۾ پاڪستان ۾ مخالف ڌر جو چوڻي ۽ جو ليڊر حسين شهيد سهروردي ٿرپاڪر ۾ آيو ۽ کيس سڃائي منزل کان سواءِ ڪٿي به جاءِ پناهه نه ملي. سڃائي منزل تي ترسڻ کان پوءِ جڏهن ڪراچي واپس پهتو، تڏهن هڪ خط غلام محمد لغاري کي لکيائين. سو هيٺ ڏجي ٿو.

ڪلفٽن ڪراچي :

10 جولاءِ 1956 ع

منهنجا پيارا لغاري صاحب!

آءُ سچ پچ اهو ڏسي ڏاڍو خوش ٿيو آهيان ته اوهان ميرپور خاص ۾ ڪهڙو نه بهترين ڪم ڪيو آهي. جيتوڻيڪ آءُ ميٽنگ جي ڪاميابيءَ کان ڏاڍو متاثر ٿيو آهيان، پر ان کان به وڌيڪ مون کي اهو ڏسي ڏاڍي خوشي ٿي آهي ته اوهان غير معمولي ڪم ڪيو آهي ۽ اوهان اسان جي عوام جي هيٺين طبقن جون سڃيون خدمتون ڪيون آهن، جن طبقن کي اوهان جي مدد جي سخت ضرورت آهي. انهيءَ سموري بندوبست لاءِ جيڪو اوهان ڪيو هو اوهان جي وڏي مهرباني. آءُ اوهان جي روشن مستقبل جو خواهشمند آهيان.

اوهان جو مخلص

حسين شهيد سهروردي.

غلام محمد لغاري جي سياست بنيادي طرح هارين جي تنظيم ۽ طبقاتي شعور پيدا ڪري وڌيڪ شاهيءَ جو تخت فرعوني اونڌو ڪرڻ تي ٻڌل هئي. انهيءَ سياست کي اڳتي وڌائڻ لاءِ هو پاڪستان جي هر ترقي پسند ۽ جمهوريت دوست تنظيم ۽ تحريڪ ۾ شامل ٿيندو رهيو. پر هن جڏهن به ڏٺو ته ڪابه آل پاڪستان نام نهاد ترقي پسند جماعت سندس مقصد ۽ بنيادي سياست جي راهه ۾ رڪاوٽ بنجي رهي آهي ته هو هڪدم انهيءَ تنظيم ۽ تحريڪ کي ڇڏي پنهنجي هاري پليٽ فارم تي موٽي ايندو رهيو. انهيءَ سلسلي ۾ هو نڪي، عوامي ليگ ۽ پيپلز پارٽيءَ ۾ شامل ٿيو. پر هڪڙي ڳالهه هر حالت ۾ مڃيل هئي ته هو پهرين قومپرست سنڌي هو ۽ سندس اها قومپرستيءَ سراسر انقلابي نوعيت جي ترقي پسندان هئي، جنهن جو آخري مقصد هن ديس ۾ پرماريت کان آجو هارين ۽ پورهيتن جو راڄ قائم ڪرڻ هو. سندس خيال هو ته هتي هاري تحريڪ جي ناڪاميءَ جو وڏو سبب سنڌ جي وطن دوست سياست سان ڳنڍجڻ بدران انقلابي لفاظيءَ تي مشيني انداز ۾ عمل ڪندي، اهڙي پورهيت جو، پچ لٽڪائو ڪرڻ آهي. جيڪو سنڌ ۾ رڳو معاشي مفادن جي بنياد تي ڪمائي ٿو ۽ رڳو معاشي مفاد انقلاب لاءِ نه صرف ڪارگر ناهن پر التو ان جي

راه ۾ رڪاوٽ آهن. ڪنهن ملڪ ۾ انقلاب يا آزاديءَ واري عمل جي تڪميل ان ملڪ جو هيٺيون طبقو ۽ ٻيون محب وطن قوتون ڪنديون آهن جن جا ثقافتي، اقتصادي ۽ تاريخي رشتا هڪ ٻئي سان لاڳاپيل ۽ گنديل هوندا آهن. بلوچستان ۾ رهڻ واري عرصي ۾ سندس انهيءَ نظريي کي هيڪاري هتي ملي جڏهن نڪپ جي هڪ ميٽنگ ۾ ڪامريڊ لغاري، ولي خان کي چيو ته ”آءُ جيل جي اسپتال ۾ اهي بلوچ نوجوان ڏسي آيو آهيان جن جو سنڌ سنڌ چيري منجهن لوڻ پُڪيو ويو آهي. بلوچ عورتن سان جيڪي ڪجهه وهيو واپريو آهي تنهنجي اوهان کي چڱيءَ طرح خبر آهي. مون کي اوهان اهو ٻڌايو ته بلوچستان جي تحريڪ ۾ پناڻ اڃا تائين ڇو شريڪ نه ٿيو آهي.“ ولي خان انتهائي ڪاوڙجي چيو ته ”مون ڪڏهن پروچن جي پيرن تي توپي اڇلائي هئي ته اوهان جبلن تي چڙهي تحريڪ هلايو، جو اڄ اوهان مون کي تحريڪ ۾ شامل نه ٿيڻ جو مهڻو ڏيئي رهيا آهيو.“ ولي خان جو اهو جواب ٻڌي ڪامريڊ لغاري نڪپ جي ميٽنگ مان واک آئوٽ ڪري ويو. پوءِ هن پنهنجي سموري قوت بلوچستان جي قومي تحريڪ لاءِ وقف ڪري ڇڏي. ان وقت سچائي اخبار ڪوئيٽا شهر ۾ هڻو هٿ ڪپي ويندي هئي. اخبار جي وڪري مان جيڪي ڪجهه حاصل ٿيندو هو تنهن مان اخبار به ڇاپيندو هو ته گهر جو خرچ به هلائيندو هو. ان وقت سندس دوست نواب اڪبر بگٽي بلوچستان جو گورنر هو، پر ڪامريڊ لغاري بلوچستان جي قومي تحريڪ جي حمايت ڪانه ڇڏي نه وري بگٽي صاحب ڪامريڊ جي انهيءَ روش تي ناراض ٿي ٿيو. ڪامريڊ، بگٽيءَ سان ذاتي لاڳاپا ڪونه ٿوڙيا. ۽ پاڻ انهن لاڳاپن جي آڌار تي هو قومي تحريڪ جي ڪنهن نه ڪنهن صورت ۾ مدد ڪندو رهيو. ان سڀ ڪجهه هوندي به هن، بگٽيءَ جي گورنريءَ قبول ڪرڻ واري عمل کي ڪڏهن ساراهيو ڪونه ۽ نه وري ڪو مالي فائدو ورتائين.

نواب اڪبر بگٽيءَ جي گورنريءَ واري وقت ۾ سندس صلاح ڪار ملڪ عثمان ڪانسي ٻڌايو ته: ”آءُ نڪپ ۾ هوندو هوس پر دوستن کان ڪن ذاتي ناراضگين جي ڪري آءُ نواب بگٽيءَ جي گورنريءَ ۾ سندس صلاحڪار بڻيس ۽ منهنجي ڪار تي جهنڊو لڳي ويو. هزارين ماڻهو مبارڪون ڏيڻ لڳا. هڪ ڏينهن انهي مبارڪي ماڻهن ۾ شامل ڪامريڊ اوچتو منهنجي جاءِ ۾ داخل ٿيو ۽ مون تي نظر پوندي شرط وڌي اوچنگار ڏيئي روئڻ لڳو. آءُ ڏانهس وڌيس کيس ڳلي لڳائي چيم ”ڪامريڊ خير ته آهي روئين ڇو ٿو؟“ چوڻ لڳو ”تون ذهني ۽ روحاني طرح مري وئين. عثمان ڪانسي جيڪو منهنجو انقلابي دوست هو، سو مري ويو هي ڪار تي لڳل جهنڊو ان جو ثبوت آهي.“ چيم ڪامريڊ! هي منهنجي ڪار تي جهنڊو پختونستان جي علامت آهي. تون حال في الحال ماڻ تي اسان ان طريقي سان بلوچستان جي خدمت ڪرڻ ٿا چاهيون ڪامريڊ ڪاوڙ ۾ ڳاڙهو ٿي چوڻ لڳو ”هڪ ته ذهني طرح پنهنجي بزدلي ۽ پاڙيائپ جي پرواني تي صحيح ڪئي اٿئي! مٿان وري بلوچستان تي احسان ڪرڻ جي پوڄي ڦيرڻ ٿو چاهين جيڪڏهن اهڙي نموني عوام جي خدمت ٿئي ها ته لينن سڀ کان پهرين زار جي حڪومت ۾ شامل ٿئي وڃي ها ۽ گانڌي ساري عمر جيلن

۾ نه سڙي ها، ڪجهه ڏينهن کان پوءِ سرڪار ناراض ٿي توکان اهو جهنڊو ڦري ڇڏيندي. پختونستان اچي پت تي ڪرندو. اهڙا ديس اسان کي ڪونه ڪپن جيڪي جلدي نهن ۽ سرڪار ناراضگيءَ تي جلدي ڏهن.“

ڪانسي ٻڌايو ته ڪجهه ڏينهن کان پوءِ آءُ استيعفا ڏيئي آيس ۽ منهنجي ڪار تان جهنڊو لهي ويو ته، ڪامريڊ تهڪ ڏيئي اچي مليو ”چئي ڪيڏانهن ويو تو وارو پختونستان“ ورائيم ”جيڏانهن تو وارو سنڌو ديش ويو.“

ڪامريڊ وڏو زنده دل ۽ بهادر ماڻهو به هڪڙو ئي هو. سندس زنده دلي ۽ بهادريءَ جا ڪجهه مثال پيش ڪجن ٿا.

هڪ ڀيري ڪنهن فيصلي جي سلسلي ۾ ڪجهه عورتون ڪامريڊ وٽ آيون ۽ کيس ڏاڍو تنگ ڪيائون، پر ڪامريڊ کي اهو فيصلو ڪرڻو ئي ڪونه هو. سو نتائيندو رهيو نيٺ هڪ مائي چيو. ”ڪامريڊ! آءُ تو وٽ نيٽيون ميٽر وٺي آهيان. نيٽي ست قرآن آهي.“ ڪامريڊ جي پوڳائي طبيعت اڌمو کاڌو. چئي ”مائي نيٽي واقعي ست قرآن آهي، پر مرد سان گڏ سمهڻ کان پوءِ سڀارو به نه لهي.“ اهو ٻڌي مائون ڪامريڊ کي گاريون ڏينديون هليون ويون ۽ هن سک جو ساهه کنيو.

هڪ ڀيري ڪامريڊ نبي سر روڊ کان ريل گاڏيءَ ۾ ميرپور خاص اچي رهيو هو. ساڳئي گاڏي ۾ هڪ قادياني مبلغ به ويٺو هو. مبلغ، ڪامريڊ سان ڪچهري ڪندي اچي مرزا غلام احمد قاديانيءَ جي نبوت جي ثبوت ۾ دليل ڏيڻ شروع ڪيا. ڪامريڊ خاموشيءَ سان ٻڌندو رهيو. مبلغ دليل ختم ڪري ڪامريڊ کي چوڻ لڳو ته اوهان مهرباني ڪري قادياني فرقي ۾ اچي مرزا صاحب تي ايمان آڻيو. ڪامريڊ نهه ڦهه جواب ڏنو ته: ”جڏهن آءُ سچي نبيءَ جي آندل دين کي ڪونه ٿو مڃان، ته پوءِ تو واري ڪوڙي نبيءَ جو دين ڪيئن قبول ڪندس.“ قادياني مبلغ حيران ٿي ڪامريڊ جي منهن ۾ ڏسندو رهجي ويو.

هڪ ڀيريءَ ڪنهن مسڪين ماڻهوءَ جي زال پير غلام رسول شاهه جيلانيءَ جو هڪ مئنيجر زوري ڪڍائي ويو ۽ ميرپور خاص جي هڪ بنگلي تي سرپت وانگر رهائڻ لڳو. غريب ماڻهوءَ، پير غلام رسول شاهه وٽ دانهين ويو، پر پير صاحب سندس ڪوبه داد فرياد ڪونه ڪيو اتان مياوس ٿي هو پوليس، ڪورٽن، تر جي ندين وڏن زميندارن، پيرن، ميرن وٽ ويو، پر هر جڳهه تان کيس مياوس ۽ نامراد واپس ورتو پيو. چوٽه پير غلام رسول جو اثر رسوخ هر جڳهه تي پنهنجي مئنيجر کي بچائيندو رهيو. نيٺ انهيءَ غريب ماڻهوءَ کي ڪنهن ٻڌايو ته ”سچائي منزل“ تي غلام محمد نانگو رهي ٿو ان وٽ وڃ. ڪامريڊ همراهه جي ڳالهه ٻڌڻ کان پوءِ ٻه چار همراهه ساڻ ڪري سڌو ان بنگلي تي وڃي بيٺو. همراهه کي چيائين. ”آءُ دروازي تي بيٺو آهيان تون وڃي اندران پنهنجي زال کي وٺي اچ چو ته منهنجي خيال ۾ هن وقت بنگلي ۾ تنهنجي زال ۽ سس ڪانسواءِ ٻيو ڪوبه ماڻهو موجود ڪونهي.“ هن غريب شخص اندر وڃي پنهنجي زال کي هلڻ لاءِ چيو پر مائي انڪار ڪيو ته ”تون منهنجو مڙس ئي ڪونه آهين.“ اهو جواب ٻڌي همراهه موٽي اچي ڪامريڊ

ڪي سموري ماجرا ٻڌائي. ڪامريڊ اهو ٻڌي ڏوڪيندو سڌو بنگلي اندر هليو ويو ۽ مائيءَ کي چوڻيءَ مان جهلي ٻه ٽي نيت هڻي چوڻ لڳو ته ”هلين تي يا نه؟“ مائي وڌيڪ موجزن جي ڊپ کان هڪدم هلڻ لاءِ تيار ٿي ويئي. جڏهن سڀئي همراهه مائين کي وٺي تانگي ۾ چڙهي هلڻ لڳا ته اوچتو مائين رڙيون ڪرڻ شروع ڪيون ته اسان کي بچايو اسان کي اغوا پيو ڪيو وڃي. بازار ۾ بينل پنجابي ۽ پناهگير، اسلامي جوش ۾ تانگي کي وڪوڙي ويا. ان وقت تائين مئنيجر به سهڪندو اچي پهتو، چئي منهنجي زال ڪامريڊ زوري ڪٿائي ٿو وڃي. ڪامريڊ هڪل ڪري چيو: ”سڀ بيهي رهو ٻي صورت ۾ سڀني کي شوت ڪندس. اڄ منهنجو رت تتل آهي.“ مئنيجر سميت سڀ ماڻهو بيهي رهيا. ڪامريڊ مائون وٺي سچائي منزل تي آيو. جتان زال مڙس کي ڪنهن ڊيهي تي چڙي آيو. جتان اڄ ڏينهن تائين مائي واپس مئنيجر وٽ نه پهتي آهي.

جڏهن جسم ۾ طاقت هئي ۽ سختين جسم کي هيٺو نه ڪيو هو تيستائين ڪامريڊ هميشه ريل گاڏيءَ جي ٽرڊ ڪلاس گاڏي ۾ سفر ڪندو هو. پر ڪڏهن ريچڪ ۽ ڦڏو ڪري فرسٽ ڪلاس ۾ ويهندو هو. اهڙوئي هڪڙو واقعو ميرپور خاص ريلوي اسٽيشن تي ڪري ڏيکاريا آهن. ڪامريڊ نبي سر روڊ وڃڻ لاءِ ٽرڊ ڪلاس جو ٽڪيٽ وٺيو پليٽ فارم تي بيٺو هو ته، سندس نظر هڪ واقفڪار تي پئي، جيڪو پریشانيءَ جي حالت ۾ هيڏانهن هوڏانهن وائڙن وانگر چڪر کائي رهيو آهي. ڪامريڊ ان کان پریشانيءَ جو سبب پڇيو. هن ٻڌايو ته مون فرسٽ ڪلاس جو ٽڪيٽ ورتو آهي. پر فرسٽ ڪلاس جي گاڏن ۾ ڪنهن طاقتور ايجنسيءَ جا ماڻهو وينا آهن جيڪي اسان کي ويهڻ نه ٿا ڏين. اها ڳالهه ٻڌي ڪامريڊ هڪدم ايس تي کي سڏي چيو ته مون کي فرسٽ ڪلاس جي ٽڪيٽ ٺاهي ڏي. فرسٽ جو ٽڪيٽ کڻي ڪامريڊ سڀني گاڏن ۾ ويو پر ڪنهن به گاڏي ۾ کيس ويهڻ نه ڏنو ويو. هن ريلوي جي عملي کي چيو، پر عملي به پنهنجي بيوسيءَ جو اظهار ڪيو. جنهن تي ڪامريڊ ٻه چار همراهه وٺي ريلوي جي پٽڙيءَ تي ويهي رهيو ته جيستائين اسان کي فرسٽ ڪلاس ۾ ويهڻ نه ڏيندو ۽ اهي طاقتور ماڻهو اسان کان معافي نه وٺندا ان وقت تائين اسان هتان نه اٿنداسين. وڏو گوڙ ٿيو. ڪامريڊ کي ڏسي ٻيا به ڪيترا ماڻهو اچي پٽڙين تي ويهي رهيا، نيٺ ڪامريڊ جا سڀ شرط مڃيا ويا، پوءِ ڪامريڊ ۽ سندس پوئلنگ پٽڙين تان اٿيا.

هڪ ڀيري مون کان پڇيائين، ”ڪڏهن تنهنجي پيءُ تنهنجي تقرير ٻڌي آهي“ ورائيم: ”نه.“ چوڻ لڳو: منهنجي پيءُ هڪ ڀيرو منهنجي تقرير ٻڌي هئي. ٿيو هيئن جو آءُ گهڻو ڪري جيل ۾ ويندو رهندو هوس ۽ منهنجي پيءُ حڪومت ۽ حڪمرانن کي پٽون ۽ پاراٽا ڏيندو رهندو هو. آءُ کيس چونڊو هوس ته بابا! ڪهڙو ۽ قاضي، وڏا حرامي آهن، مون کي خواهه مخواهه جيل ۾ ٿا وجهن نه ته آءُ بنهه اشراف ماڻهو آهيان. سرڪار کي ڪجهه به ڪونه چونڊو آهيان. بابا چونڊو هو، ”تقرير ۾ ڇا چونڊو آهين؟.“ ”اهو ته هارين سان ناحق آهي هارين کي حق ڏيو.“ ”اهو تون صحيح ٿو چوين. تون حق تي آهين. ڪهڙو ۽ قاضي واقعي بدمعاش آهن.“ ڪامريڊ کي چوڻ لڳو: ته هڪ ڏينهن جو گهر اچان ته بابا مون تي

ڪاوڙيو ويٺو هو چوي پيو ڪهڙو ۽ قاضي وڏا اشرف ماڻهو آهن مون حيران ٿي پڇيو ته ”بابا، اهو وري ڪيئن“ چوڻ لڳو پٽ، ”مون تنهنجي تقرير ٻڌي آهي، جيڪا تو ڪهڙي جي خلاف ڪئي آهي. سچ پچ جيڪڏهن، آءُ ڪهڙي جي جاءِ تي هجان ها ۽ تون اڄوڪي تقرير منهنجي خلاف ڪرين ها ته آءُ توکي قاسميءَ تي لتڪيان ها، ڪهڙو ته وري به جيل ۾ وجهيو ڇڏيو ڏيئي، اهو ته اشرف ماڻهو ٿيو. ڏاميج ته تون ٿئين نه؟“ هڪ پيري آءُ ڪامريڊ سان ملڻ ويس ته هو هڪ سياسي ورڪر کي سمجهائي رهيو هو. ورڪر کان ڪامريڊ پڇيو ته: ”ڪم ڪيئن ٿا ڪريو“ هن چيو ”ٻهراڙيءَ جي ڳوٺن ۾ ويندا آهيون. ڳوٺن جي ماڻهن کي گڏ ڪري پنهنجو نظريو ٻڌائيندا آهيون“ ڪامريڊ پڇيو: ”تقريرون رڳو اوهان ڪندا آهيو يا ڳوٺاڻا به تقريرون ڪندا آهن.“ هن ورائيو ”تقريرون رڳو اسان ڪندا آهيون.“ ”پوءِ اوهان کي ڪيئن خبر پوندي آهي ته هن ڳوٺ جي ماڻهن سان ڪهڙي زيادتي آهي. ڇو ته جهڙيءَ ريت هر هڪ ملڪ جون حالتون ڌار ڌار ٿين ٿيون، بلڪل اهڙيءَ ريت سنڌ جي هر ڳوٺ جا مسئلا ۽ مصيبتون جدا جدا آهن. وڏيرن جي روش، پوليس جون حرڪتون، پاڻيءَ جا مسئلا هر ڳوٺ ۾ جدا جدا قسم جا آهن. انڪري ٻهراڙيءَ جي ڪچهرين ۾ اول اتي جي ماڻهن کي ٻڌو، ته هو پنهنجا ڪهڙا سور اوهان سان سلن ٿا ۽ اوهان تي ڪيترو پروسو ڪري پنهنجا اندر جا اڏما بيان ڪن ٿا. ان طريقي سان توهان هن علائقي جو سياسي ۽ سماجي تجزيو وڌيڪ سولائيءَ سان ڪري سگهندؤ.“

هڪ پيري آءُ ڪامريڊ سان ملڻ سڃاڻي منزل تي ويس ته مون کان اڳ هڪ مولانا به ڪامريڊ وٽ ويٺو هو. ٿوري دير کان پوءِ ڪامريڊ هڪ مائيءَ کي سڏي چيو ته: ”ڪڪڙ جهلي اڃ ته عبدالواحد کي ڪارايون، گهڻن ڏينهن کان پوءِ ملڻ آيو آهي. مائي ڪڪڙ جهلي آئي ته انهيءَ ساڳي مائي کي چوڻ لڳو ته هي چاقون وٺ وڃي ڪهي اڃ. اتي ويٺل مولانا رڙ ڪئي ته: ”مائي وري ڪڪڙ ڪيئن ڪهندي، عورت جي ڪني جائز ڪانهي!“ ڪامريڊ هڪدم چيو: ”قرآن ۾ ڪٿي لکيل آهي ته جانور هرو ڀرو مرد ڪهي؟“ مولانا لاجواب ٿي ويو. خير مون ڪڪڙ ڪهڙ ڪونه ڏٺو. ڊال روتي کاڌيسين، پر ڪامريڊ وارو دليل منهنجي ذهن مان اڃ ڏينهن تائين نه نڪري سگهيو آهي.

ڪامريڊ جي وفات سان سنڌ هڪ پر بهار، بهادر، سرويج، سياسي ۽ انقلابي تجربن سان ملامال شخصيت کان محروم ٿي ويئي.

انسان جي پيدائش ۽ موت جو سلسلو اڻ ڪٽ آهي، جيڪو سدائين جاري رهندو، پر ٿرپارڪر ضلعي جي ڪا نيڪ بخت ماءُ وري شايد ئي غلام محمد لغاري جهڙي عظيم ۽ لاکيڻي ٻچي کي جنم ڏئي.

لک لهي ٿي اها مٽي، جنهن تي هئڙن انسانن جنم ورتو ۽ ان ماءُ جي ڪڪ پدمئون پري آهي، جنهن ۾ غلام محمد جهڙي سدوري، سٻاجهي ۽ سلڇڻي انسان قرار ورتو.

\*

## محمد عثمان ڏيپلائي

آءُ جيل جي اونداهي ڪوئيءَ ۾ قيد هوس. ٻاهرينءَ دنيا سان لاڳاپي ۽ رابطي جاتي ذريعا هئا. (1) اخبار (2) پندرهن ڏينهن ٿيندڙ ملاقات ۽ (3) حاضرين تان موٽندڙ دوستن جون خبرون چارون.

هڪ ڏينهن صبح جو سویر عبرت جي ذريعي خبر پيئي ته سنڌ جو مشهور اديب ۽ چوٽيءَ جو افسانه نگار محمد عثمان ڏيپلائي گذاري ويو. خبر پڙهندي شرط مون کي پنهنجي بيوسيءَ واري حالت تي روئڻ اچي ويو، جو آءُ ڏيپلائيءَ جي آخري رسمن ۾ شريڪ ٿي نه ٿي سگهيس.

حقيقت ۾ قيد نالو ئي پنهنجيءَ مرضيءَ جي خاتمي جو آهي. جتي پنهنجي مرضي سان انسان نه ملي سگهي ٿو نه ڪيڏانهن اچي وڃي سگهي ٿو. ڪي ڪي موقعا اهڙا هوندا آهن جن ۾ شريڪ ٿيڻ جي خواهش هوندي آهي. انساني ذهن ۽ ضمير جي سمورين خواهشن ۽ قوتن جي چڪ هوندي آهي، ته انهن موقعن تي وڃڻ گهرجي، پر قيد ۽ بند جا سخت قانون، بي رحم دروازا ۽ زنجير، پنهنجي سموري ڪنورٽا سان انساني ذهن ۽ ضمير جي خواهشن ۽ قوتن جي چڪ کي چٽي ۽ چيپاتي ڇڏيندا آهن. ان وقت انسان جي سوچ صفا تخريب پسند ٿي پوندي آهي ۽ هر شئي ٽوڙڻ ۽ پورڻ لاءِ اڏما اڏندا آهن. اهڙيون گهڙيون جڏهن اينديون آهن، ان وقت ماڻهو اهو سوچڻ تي مجبور ٿيندو آهي ته جنهن شخص جيل جا قاندا ٿا آهن سو انساني رشتن ناتن جي سڪ ۽ چڪ کان قطعي محروم ۽ صفا بي حس هو.

اڄ انهن قانندن قانونن جو شڪار ٿي آءُ سنڌ جي هن بهادر ۽ ذهين ماڻهوءَ جي رسمن ۾ شريڪ ٿي نه ٿي سگهيس.

منهنجي روح مان رڙ نڪتي: ”اي انسان جا ويريو! شل اوهانجين پيڙهين تي ڪڏهن سج جي روشني نه پوي اسان جا پيارا اسان کان ڪيترو پري هليا ويا آهن، هميشه لاءِ اوهان اسان کي اها اجازت به نه ڏني جو اسان پنهنجن پيارن جي چهري تي آيل آخري مرڪ کي ڏسي سگهون.“

مون کي خبر ناهي ته ڏيپلائيءَ سان منهنجي پهرين ملاقات ڪٿي ۽ ڪڏهن ٿي پر هن جيڪو قرب، جيڪا پنهنجائپ ۽ جيڪو پيار مون کي ڏنو، تنهن مون کي سندس پرستار بنائي ڇڏيو. هو قلم جو ڌڻي هو ۽ آءُ اڃا قلم جهلڻ ئي مس سگهيو هوس، پر هن پنهنجي درياءَ دلِيءَ سان سدائين منهنجي همت افزائي ڪئي، منهنجي آڏين ايتن ليڪن جي تعريف ڪئي.

هو عالمي ادب جي ان سگهاري ۽ صحتمند تحريڪ جو سنڌ جهڙي نظر انداز ٿيل

خطي ۾ دلير ميمبر هو، جنهن تحريڪ سموري دنيا ۾ سڃاڻي، سونهن امن ۽ انسانيت دوستي جي عظيم جدوجهد ۾ پنهنجو ڀرپور ڪردار ادا ڪيو آهي. ڏيپلائيءَ رڳو پنهنجي ضمير جو پوئلڳ هو. اهو ضمير هن جو منشور هو هن جي سياست هو ۽ هن جي سياسي توڙي ادبي برادري هو. اهو ئي سبب آهي جو منڊ کان وٺي، اسان کي، هن جي لکڻين ۾ ڪيئي لاهه ڇاڙها ۽ ذهني ۽ فڪري تضاد نظر اچن ٿا. پر انهن تضادن ۽ عمر جي مختلف منزلن ۾ اختيار ڪيل، سندس لاڙن ۾ ڪنهن به ذهني ۽ فڪري بدديانتي جو عنصر نه هو. ان ڪري هن پنهنجي ضمير جي روشني ۾ هلندي ڪڏهن به سرڪار يا سرنديءَ وارن طبقن جو راضي حاصل نه ڪيو. اهو هن ڪيتريون ئي تڪليفون سنيون، ذهني گهٽاءُ ڪاڏا، مالي قربانيون ڏنيون، جيل ياتراون ڪيون، اخبارون ۽ پريسون ضبط ڪرايون، پر پنهنجي اچي اجري ضمير جي پيروي نه ڇڏي. اها ضمير جي پوئلڳي ئي هئي، جنهن کيس ٿر جي هڪ گمنام چوڪري مان، سنڌي ادب جي آسمان تي چوڏهين جي چنڊ وانگر چمڪايو ۽ عزت، شهرت ۽ حيثيت ڏيارائي، پر انهيءَ سڀ ڪجهه ملڻ باوجود به سندس طبيعت ۾ مغروري، هٿ ۽ وڏ ماڻهپائي پيدا نه ٿي ۽ پنهنجي سپاءُ ۾ آخري گهڙيءَ تائين، ڌنڌيل، غريب ۽ بي پهچ ماڻهن جي گهڙائيءَ جو، پاڻ کي فرد سمجهندو رهيو. انتهائي هٿ جو ڪليل، بي پرواهه ۽ بيدبو. اها سادگي هن جي کاڌي ۽ لکڻ ۾ بنهه ظاهر هوندي هئي. جڏهن پريس تي ويٺل هوندو هو ته باڪڙا هٿل جي چانهن جي وٺ وٺان هوندي هئي. جڏهن مانيءَ جي مهل ٿيندي هئي تڏهن گهران ماني گهرائڻ يا گهر وڃي ماني کائڻ يا ڪنهن چڱي چوڪي هٿل تي وڃي ماني کائڻ بدران پريس جي ٻاهران بيٺل گاڏي وارن کان، انتهائي سڙيل، تيل ۾ ٻڌل، پاروٽو پٽ، سير يا اڏ سير وٺي پاڻ به کائيندو هو ۽ اسان کي به ڏاڍي چاهه سان کارائيندو هو. جيڪو ويٺل هوندو هو، تنهن کي ضرور شريڪ ڪندو هو. پوءِ ڪڏي مولانا گرامي هجي يا ابوبڪر مگسي. رڳو جويو صاحب ۽ همایوني سندس انهيءَ دعوت ۾ شريڪ نه ٿيندا هئا. گاڏن وارا به اهڙا هري ويا هئا، جو مانيءَ جو وقت ٿيندو هو ته، پريس ٻاهران اچي، پت جي هوڪي ڏيڻ سان گڏ ڏيپلائي صاحب جي هوڪي واري انداز ۾ ضرور پڇا ڪندا هئا. ڪڏهن بدقسمتيءَ سان يا ويٺلن جي خوش قسمتيءَ سان پت وارو نه ايندو هو ته آفتاب پريس جي ڀر وارين نهاريءَ جي هٿلن تان پاروٽي نهاري ۽ مانيون گهرائي، ڏاڍي مزي سان کائيندو ۽ کارائيندو هو. اهي هٿل انتهائي سستا ۽ هندستاني سستي نهاريءَ جا مرڪز هوندا هئا، جتي هفتي جا ست ئي ڏينهن نهاري ملندي رهندي هئي ۽ اسان جهڙا سڃا پائي، سوا روپيه ۾ ڍو تي ماني کائيندا هئا. ڪڏهن ڪڏهن ڏيپلائي صاحب کي اهو ڪاڏو کائيندي ڏسي، ڪو ٿو ڪيندو هو ته: ”ان کاڌي سان بيمار ٿيندو.“ ته هڪدم جواب ڏيندو هو ته: ”آءُ پنهنجي طبعي عمر پوري ڪري چڪو آهيان. هاڻي گريس مارڪن تي پيو جيئن. اها مارڪن ڏيڻ واري جي مرضي آهي ته ڪيتريون مارڪون ٿو ڏئي.“

لکڻ جي معاملي ۾ مون ڪڏهن ڪونه ڏٺو ته ڏيپلائي صاحب پنو پين ڪڏي باقاعدي اهمتمام سان لکڻ وٺو هجي، جيئن عام اديب لکندا آهن.

ڪرشن چندر جي باري ۾ مشهور آهي ته جيستائين شيفر پين ۽ آرت پيپر جو چمڪندڙ ڪاغذ تيبيل تي موجود نه هوندو هو، ان وقت تائين اردوءَ جو هي مشهور اديب لکي نه سگهندو هو. پر ڏيپلائي لاءِ آءُ چئي سگهان ٿو ته گهٽ ۾ گهٽ مون ڪڏهن ڪونه ڏٺو ته لکڻ وقت ڍنگائتو قلم ۽ سالم ڪاغذ وٽس موجود هجن. گهڻو ڪري بال پين، پينسل يا پڳل تتل پين سان اخبار يا ڪتاب جي حاشئي تي لکندو ويندو هو يا پروف نڪتل پني جي پٺ تي ۽ چپائي لاءِ پيل اخباري ڪاغذ مان ڪو ٽڪڙو کڻي، هيٺ، مٿي، سڄي، کڀي لکندي ويندو هو ۽ اهڙا نشان هڻندو ويندو هو جيئن ڪمپوزنگ وقت ڪمپازيٽر سمجهي سگهن. اهڙي طريقي سان لکڻ کان پوءِ نظرثاني يا صفحن جا نمبر به پروف پڙهڻ وقت صحيح ڪندو هو. هونءَ هڪ پيرو ڪا شيءِ لکي ان ۾ وري درستي ڪرڻ يا ٻيو پيرو ٺاهڻ لکڻ ڏيپلائي جي طبيعت جي ئي خلاف هوندو هو. هن جو لکڻ لاءِ هر وقت موڊ هوندو هو. سائين جي ايمر سيد سندس باري ۾ بلڪل صحيح لکيو آهي ته ”ڏيپلائيءَ لاءِ لکڻ ايترو ئي آسان آهي جيترو هڪ تندرست ماڻهوءَ لاءِ پاڻي پيئڻ.“ مون ته ڪيترا ڀيرا سندس انهيءَ عادت جو مشاهدو ڪيو آهي.

پير ابراهيم جان سرهندي جو ڪتاب ”سنڌ سونهاري“ پڙهيائين ته ويني ويني چيائين: ”دل ۾ اچي ٿو اهڙو جواب ڏيان جو پيرن جون ست پيڙهيون پيون ياد ڪن“ مون چيو: ”ڪريو بسم الله.“ بس سائين! پوءِ ته ان وقت ئي سنڌ ٽائيمس جي حاشي تي اهو ڪتاب لکجڻ شروع ٿي ويو، جيڪو ٻن هفتن جي اندر لکجي ۽ چپجي بازار ۾ اچي ويو. ڪمال اهو جو ڪتاب لکڻ وقت ڪنهن به ڪتاب مان مدد نه ورتائين. سندس حافظو غير معمولي هو. هر وقت سنڌي، اردو، فارسي، عربي، هندي جي هزارين ڪتابن جا حوالا شعر، لطيفا ۽ ٽوٽڪا ياد هوندا هئس. جيڪي لکڻ وقت، موقعي ۽ مهل سارو، ڏاڍي مهارت سان ائين استعمال ڪندو ويندو هو، جيئن ڪا ئي سگهڙ عورت ڀرت ڀرت مهل گج ۾ ٿڪون ٽاڪيندي ويندي آهي. سندس لکڻيءَ ۾ ڪٿي به جهول يا گهٽ وڌائي نظر نه ايندي هئي. سندس افسانا ۽ ناول سنڌيءَ زبان ۾ فن ۽ تبليغ جي ميلاپ جو بهترين نمونو آهن. جن جو انداز ۽ اسلوب پنهنجو آهي، جيڪو پڙهڻ ۽ سمجهڻ ڏاڍو سولو ۽ ڪاپي ڪرڻ ڏاڍو ڏکيو آهي. هن پنهنجي انهيءَ انداز ۽ اسلوب سان سنڌ جي وڏن ڍنگن کي ڍير ڪيو. شل نه هو ڪنهن جي پٺيان پوي. جنهن جي پٺيان پيو ان کي دليلن ٽوٽڪن، چٽرن سان عوام ۽ پڙهندڙن ۾ هڪ ٽڪي جو ڪري پوءِ ساهي کڻندو هو. هن جا عنوان ۽ هئڊيگون به پنهنجي نوعيت جون هونديون هيون هڪ پيري قربان بگٽيءَ جي خلاف مضمون لکيائين جنهنجو عنوان ڏنائين. ”بگٽيءَ جون بي ايمانين“ يا موسيٰ پٽي جي خلاف مضمون جو عنوان سوچيائين ”حافظ جون هٿوراڻيون عرف نابينا جون نادانيون“

ڏيپلائيءَ کي ڪتاب لکڻ ۽ پڙهڻ جو جنون جي حد تائين شوق هوندو هو. روزانه پريس جي ڪنهن ماڻهوءَ هٿان سوا سئو کن جا نوان ڪتاب ۽ رسالا گهرائيندو هو، جيڪي هر حالت ۾ پڙهندو هو، ۽ پڙهڻ کانپوءِ اهي شيون سانڍي رکڻ، هن جي طبيعت جي خلاف



هو. شايد هو هر، قسم جي ذخيري اندوزيءَ جي خلاف هو. اهوئي سبب آهي جو ايڏي ساري خريداري جي باوجود وٽس ڪا خاص لائبريري يا ڍنگ سان پيل ڪتابن جو ذخيره نه هو. هڪ ڀيري ٻن ڀرن جي مانيءَ جي دعوت ڏنائين. مون چيو: ”آءُ توهان جي گهر ماني ڪاٺڻ ته خوشيءَ سان ايندس پر هڪڙو شرط آهي ته آءُ توهان جي لائبريريءَ مان پنهنجي پسند جا ڪتاب پڙهڻ لاءِ ڪٺندس.“ خوشي سان منظور ڪيائين. سندس گهر پهچي مون لائبريريءَ جي ڳولا ڪئي. پر مون کي سمورو گهر ڏسڻ کان پوءِ به لائبريريءَ نالي ڪا شئي ڏسڻ ۾ ڪانه آئي. مختلف ڪمرن جي ڌار ڌار ڪنڊن ۾، کتن يا ڪپڻن جي اندر ڪي قاتل رسالا ۽ ڪجهه ڪتاب نظر آيا. انهن ۾ هڪڙو ڪتاب مهاتما گانڌيءَ جي آتم ڪٿا جي ٻنهيءَ جلدن جو سنڌي ترجمو مون ڪٺيو. ٻيو ڪو به ڪارائتو ڪتاب ڪونه هو جڏهن مون مايوسيءَ جو اظهار ڪيو تڏهن چوڻ لڳو: ”سڀ ڪتاب ماڻهو ڪٽي ويا ڪا شئيءَ سانڍي رکڻ ۽ ذخيره ڪرڻ آءُ سڪيو ئي ڪونه آهيان.“

پئسو ڪيئن ڪمائجي، هر وقت اها لوري لڳل هوندي هئي. هي ڪم ڪيو. ان مان هيترا پئسا ملندا. هن ڪتاب مان هيترو نفعو ملندو. فلاڻن کي فلاڻي، جماعت، پارٽي، ملڪ هيترا پئسا ڏين ٿا. جيڪڏهن ڪنهن پارٽي جي ٻن ڪارڪنن ۾ اختلاف پيدا ٿيو ته ڏيپلائيءَ جو تبصرو هوندو هو ته پئسن تي نهي نه سگهيا، نتيجي طور ڌار ٿي ويا. جيڪڏهن خبر پئجي ويئي ته يونيورسٽي جي وائس چانسلر ۽ رجسٽرار ۾ اختلاف پيدا ٿي پيا آهن ته هڪدم چئي ڇڏيندو هو ته، معاملو پئسن جو آهي.

ان سڀ ڪجهه هوندي به ڳالهه وري به اچي اتي ڪتي ته پئسو گڏ ڪرڻ، سانڍڻ، يا سرمايا ڪاري ڪرڻ، جايون ٺهرائڻ هن جي طبيعت جي ئي ابتڙ هو. پئسو آيو ناهي ويو ناهي. ان پئسي تي لعنت آهي جيڪو ڏيپلائيءَ جي ڪيسي ۾ آرام ڪري. پريس تي چپائي جو ڪم جيڪو ٿيندو هو، تنهن جا پئسا ڪمپازيٽر، اخبار جو ايڊيٽر، مشين مين ۽ ٻيو عملو کائي ويندو هو. مرحوم ڪڏهن به صحيح حساب ڪتاب نه ورتو ۽ نه ئي وري ڪنهن اشرف صحيح حساب ڪتاب ڏنو. سموري پريس ۽ اخبار انهيءَ طريقي سان تباهه ٿي ويئي. پڄاڻي عمر ۾ ته پريس مان رکش جو پاڙو به ڪونه نڪرندو هو. اهو وري به شڪر ٿيو ته اولاد کي پڙهائي ورتائين ۽ اولاد فرمانبردار ٿيو. جيتوڻيڪ هڪڙيءَ ڌيءَ کان سواءِ ڪنهن به ٻار کي علمي يا ادبي دلچسپي يا شوق رتيءَ برابر نه آهي.

1976ع ۾ سنڌ جي صوبائي حڪومت ڏيپلائي صاحب کي ”شيخ المشائخ“ ڪتاب لکڻ ۽ چپائڻ جي ڏوهه ۾ گرفتار ڪيو. چوٽه اهو ڪتاب سرهندي پيرن جي خلاف هو ۽ ان وقت جي صوبائي حڪومت جو سربراهه مسٽر جتوئي، سرهندي پيرن جو مريد هو. گرفتاريءَ کان پوءِ سنڌ جي هن عظيم اديب ۽ دانشور کي جيل جي ”سي“ ڪلاس ۾ رکيو ويو. ڏيپلائيءَ جي گرفتاريءَ کان ترت پوءِ، آءُ به ڏيپلائيءَ جي پريس تان گرفتار ٿيس. ڏيپلائيءَ جلد آزاد ٿي ويو، پر منهنجي قيد جي مدت وچوڙي جي رات وانگر ڊگهي ٿيندي ويئي. هڪ ڏينهن آءُ سنڌ اسپيشل ٽربيونل ۾ ويٺو هئس پوليس جي پهري هيٺ سنوائي

جي انتظار ۾، ته ڏيپلائي صاحب اچي نڪتو. ڏاڍي اڪير ۽ محبت سان مليو. ڪجهه فروت آندو هئائين. ويني ويني سندس جيل ۾ رهڻ وارن ڏينهن جا احوال ٻڌائيندو رهيو. چيائين، ڪالهه جتوئيءَ سان مليو آهيان، ڏاڍي مزيدار ڳالهه ٿي. جتوئيءَ چيو ”ڏيپلائيءَ صاحب مون کي افسوس آهي جو منهنجي حڪومت ۾ توهان کي ڪجهه ڏينهن ”سي“ ڪلاس ۾ رهڻو پيو، غلطي ٿي ويئي، اڳتي لاءِ اوهان کي ”بي“ ڪلاس ملندو.“ ته مون هڪدم جواب ڏنو: ”جتوئي صاحب اوهان فڪر نه ڪريو اسان کان اهڙي غلطي نه ٿيندي اوهان کي هڪدم ”اي“ ڪلاس ڏينداسون.“ جتوئيءَ حيران ٿيندي چيو: ”ڏيپلائي صاحب ڇا چئي رهيا آهيو؟“ ورائٽر: ”جيڪي ڪجهه اوهان چيو ان جو جواب ڏيئي رهيو آهيان.“ اتي جتوئي کي احساس ٿيو ته پاڻ غلط ڳالهائي ويو آهي. پوءِ ڳالهه کي توڪ ۾ تاري ڇڏيائين.

اهڙي جرئت ۽ حاضر جوابي وري ڪنهن دانشور ۾ هوندي آهي. جيتوڻيڪ اهڙي ڳالهه پروتوڪول جي خلاف آهي. پر پروتوڪول جي پابندي پنهيءَ طرفن کان ٿيڻ گهرجي. سنڌ جي جاگيردار جي اها ذهني رهڻ آهي ته، هو ڪنهن ٻئي انسان جي حيثيت ڏسندو آهي نه وري عزت سڃاڻيندو آهي. اهڙي ذهني واري جاگيردار کي اهڙو ئي جواب ملڻ گهرجي جهڙو ڏيپلائي صاحب ڏنو.

اڄ هو اسان ۾ نه رهيو آهي، مون کي سندس قبر جي به خبر ناهي. پر سندس فڪر ۽ فن تي هڪ اهڙي ٽولي قبضو ڪيو آهي، جيڪو ادب ۽ فن کي مقصد معنيٰ ڏيڻ جو منڪر آهي. جيڪو اديب کي صفا غيرجانبدار بنائڻ جو حامي آهي. جنهن جو خيال آهي ته اديب کي ماڻهن ۽ ملڪي مسئلن کان ائين ٽهڻ گهرجي، جيئن بهراڙي جي عورت، پنهنجي مڙس جي نالي وٺڻ کان ٽهندي آهي. اهڙو سست ۽ ماڻهن کان وٺڻ ويندڙ ٿولو، اڄ اهڙي انسان جي فڪر ۽ فن جو وارث بنيو آهي، جنهن انسان پنهنجي ڌرتي ۽ ان جي فرزندن جي ڏکڻ ۽ سورن ۾ سدائين پاڻ کي سلهاڙيل سمجهيو ۽ ان سلسلي ۾ ڪنهن به قربانيءَ کان ڪين ڪيڀايو. سنڌ جي قومي تحريڪ سان سندس لاڳاپي جو ان کان وڌيڪ ڪهڙو ثبوت هوندو جو سموري سنڌ مان ڏيپلائي واحد اديب هو، جنهن محترم جي ايم سيد جي شخصيت تي ٿيندڙ حملن جو پنهنجي نالي سان منهن ٽوڙ جواب ڏنو، ۽ سنڌ يونيورسٽيءَ ۾ سائين جي ايم سيد جي سالگرهه جي جلسي ۾ شريڪ ٿي پنهنجو مؤقف ۽ نقطه نظر وڏي جرئت سان پيش ڪيو. ان ريت هن سنڌ، سنڌي عوام ۽ سنڌ جي قومي تحريڪ سان پنهنجي مڪمل طرفداريءَ جو مظاهرو ڪري ڏيکاريو. ڏيپلائيءَ سان 1978 ع ۾ پاڪستان نيشنل سينٽر ۾ شام ملهائي ويئي. ان موقعي تي مون به تقرير ڪئي جيڪا يادگيري طور هتي ڏيئي رهيو آهيان: ”آءُ پرائمريءَ اسڪول ۾ پڙهندو هوس. جڏهن ڪورس جي ڪتابن کان سواءِ ٻيا ڪتاب پڙهڻ سکيس ته مون کي ياد آهي، جيڪي ڪتاب پهرين پهرين منهنجي مطالعي هيٺ آيا، سي سنڌي زبان جي سدا بهار اديب ڏيپلائيءَ جا هئا. جن منهنجي ننڍڙي ذهن تي پير پرستي، وهر پرستي ۽ وڏيرا شاهيءَ جي خلاف ابتدائي نقش چٽيا ۽ منهنجي سوچ جي لاڙن کي سماج ۾ موجود هاجيڪار قدرن جي خلاف بغاوت ڏانهن

موڙيو. گويا آءُ چئي سگهان ٿو ته:

”اول ارض مس جلدي ترابها“ اها پهرين زمين آهي جنهن جي مٽيءَ منهنجي جسم کي چهيو.“

وقت گذري ويو آهي. حالتن ۾ بي پناه اٿل پُٺل آئي آهي. اهي جايون ذري گهٽ ڊهي وٺيون آهن، جن ۾ ويهي مون ابتدائي سبق پڙهيا هئا، معصوم دور جون معصوم غلطيون ۽ منڙيون حرڪتون، گناه ۽ ثواب جي تصور کان خالي ڪيترائي تهڪ ۽ ڳوڙها نه معلوم ماضي، مرهيات جي ڪهڙي ڪنڊ ۾ مينهن وساڙن وانگر مند ملهار جو انتظار ڪندا هوندا. پر ڏيپلائيءَ جي ڪتابن منهنجي ذهن تي جيڪي چٽ اُپاريا هئا سي، اڄ به ائين ياد آهن، جيئن ڪنهن وينگس کي زندگيءَ جي پهرين پيار ۽ جوانيءَ سان پرپور چمي ياد رهجي ويندي آهي.

اسڪولي دور ۾ جڏهن ڏيپلائيءَ جا ڪتاب مون پڙهيا هئا، تڏهن مون کي ڏيپلائيءَ جي باري ۾ ڪابه خبر ڪانه هئي. پر اڄ جڏهن آءُ سنڌي زبان جي افساني ادب جي هماليه جي موجودگيءَ ۾ ڳالهائي رهيو آهيان. تڏهن مون کي ان جي تاريخ جاگرافيءَ جي پوري ڄاڻ آهي ۽ آءُ پاڻ کي خوش قسمت ٿو سمجهان ته ڏيپلائيءَ به ان ضلعي جو رهاڪو آهي، جنهن ضلعي جو آءُ رهاڪو آهيان ۽ اهو ضلعو ٿرپارڪر ئي آهي، جنهن جي واريءَ جي ذري ذري کي پٽائي پنهنجي شاعري ۾ آڻي لافاني بنائي ڇڏيو آهي. اهو ضلعو سنڌ جي سڀني ضلعن کان پڪيڙ ۾ وڏو آهي ۽ ڏيپلائي جيتري ڪاغذ تي لکيو آهي، سو جيڪڏهن گڏي پڪيڙيو وڃي ته آءُ يقين سان چئي سگهان ٿو ته ان جو مجموعي پڪيڙ ٿرپارڪر ضلعي جي پڪيڙ کان وڌي ويندي. اوهان چئي سگهو ٿا ته ايتري ڪاغذ تي هڪ عريضي نويس به لکندو آهي. عرض انهي لاءِ اهو ڪندس ته عريضي نويس جو ڪاغذ تشو پيپر واري حيثيت والاريندو آهي ۽ ڏيپلائي جيڪي ڪجهه، جيتري ڪاغذ تي لکيو اهو گهرائي سان اثرانداز ۽ انقلابي گيت کان وڌيڪ جذبو ۽ عملي اتساه پيدا ڪندڙ ثابت ٿيو. آءُ هي به دعوى سان ٿو چوان ته، سنڌي زبان جو ڪوبه افسانوي ادب تخليق ڪندڙ اديب ڏيپلائي کان وڌيڪ سنڌ ۾ ڄاتو سڃاتو ڪونه ٿو وڃي ۽ نه ئي پڙهيو وڃي ٿو. جڏهن به ڪو پڙهندڙ ڏيپلائيءَ جو ڪو ڪتاب وٺي ٿو. ان وقت کيس پڪ هوندي آهي ته هن ڪتاب ۾ ضرور سادي ۽ سلوٽي انداز ۾ لکيل ۽ چٽي طرح ڪنهن مسئلي جي بامقصد طريقي سان اپتار ڪيل هوندي. اهو سبب آهي جو ڏيپلائي سنڌ ۾ اديب سان گڏ مذهبي مصلح ۽ سماجي انقلابيءَ جي حيثيت سان پڻ ڄاتو سڃاتو وڃي ٿو.

هر اديب جن مسئلن ۽ مونجهارن تي لکندو آهي، تن مان ڪي مقامي نوعيت جا هوندا آهن ته ڪي عالمي، ۽ عالمي مسئلا به مقامي مسئلن جي حوالي سان ان اديب جي تخليق جا موضوع بڻبا آهن. انهيءَ حوالي جي روشنيءَ ۾ اسان چئي سگهون ٿا ته، ڏيپلائي هڪ عالمي اديب آهي. عالمي اديب جو مان اهو هرگز ناهي ته هن جي شهرت پوري دنيا ۾ هجي، پر عالمي اديب جو مان اهو هئڻ گهرجي ته هن سموري انسان ذات جي ڏکڻ ۽

مونجھارن، انهن جي سببن ۽ انهن کي ختم ڪرڻ جي طريقن سان پاڻ کي ڪيتري قدر ڳنڍيو آهي، ۽ انهيءَ هيڪاندي ڏکيل انساني برادريءَ جو پاڻ کي ڪيتري قدر فرد سمجهيو آهي؟ آءٌ سمجهان ٿو جتي به پير پرستي، وهم پرستي آهي. جن به ملڪن ۾ وڏيرن، جاگيردارن، سردارن، خانن، چوڏرين، سڀني ۽ سرمايه دارن جي ڏاڍو گهاٽو پنهنجي پوري قوت سان ڦرندو ٿو رهي ۽ جيڪي به قومون پرماريت، سامراجيت ۽ قوميءَ غلاميءَ جون شڪار آهن، ڏيپلائي پنهنجي قلمي ۽ علمي جدوجهد کي انهن جي شاندار ۽ نيٺ سوپ ماڻيندڙ جدوجهد سان ملائي، پاڻ کي ان ڏکيل برادريءَ جو، پر جوش ميمبر ثابت ڪري ڏيکاريو آهي. اهو ئي سبب آهي، جو اسان جي هن سگهاري ۽ نه ٽڪجندڙ اديب جيڪو ادب تخليق ڪيو آهي، سو نه رڳو اڄوڪين حالتن ۾ سماجي شعور جي اوچر ۽ واڌاري جون ضرورتون پوريون ٿو ڪري، پر اهو اڳتي لاءِ عوام جي سماجي شعور ۽ ڏاهپ جي اوسر جو ذريعو پڻ ثابت ٿيندو. اهو شعور جيڪو نيٺ هن ڪائنات جي مادي ۽ فڪري تنهن ۾ پونچال پيدا ڪندو. هن ڪچري سان ڀريل دوزخ تي هڪ خوبصورت ۽ سُهائيندڙ جنت تعمير ڪندو.

هڪ دوست چيو آهي ته ڏيپلائي ان ڪري عظيم آهي جو هن جو نالو لاهور ۾ نهيل مينار پاڪستان تي لڳل نالن جي لسٽ ۾ شامل آهي. جيڪڏهن ڏيپلائي جي عظمت رڳو اها آهي ته پوءِ ڏيپلائي تي وڌيڪ ڪجهه ڳالهائڻ جي ضرورت ناهي، هلو ته مينار پاڪستان تي سندس نالو ڏسي اچون ۽ ٿي سگهي ته، ان جو قوتو ڪي، ڏيپلائي جي گهر جي در تي لڳائي ڇڏيون. اسان پنهنجي اديبن کي آخر ڪڏهن سرڪاري لسٽن کان ٻاهر سندن ڪم ۽ فن جي بنياد تي ڏسڻ جا هيراڪ بنباسين. هتي مون کي هڪ واقعو ٿو ياد اچي ته، هڪ پيري نپولين بوناپارٽ، ڪنهن بادشاهه جي قبر تي ويو ته، قبر تي ان بهادر بادشاهه جي تلوار رکي هئي. نپولين تلوار کڻي پنهنجي سيڪريٽري کي ڏني ته کڻي هلي پئرس جي عجائب گهر ۾ رکنداسون. سپاهي حيران ٿيندي چيو ته: ”جيڪڏهن مون کي اهڙي تلوار ملي ها ته، آءٌ جيڪر، اها پاڻ کان جدا نه ڪريان ها، ڇو ته ماڻهو مون کي ان تلوار جي ڪري عزت ڏين ها.“ ان تي نپولين چيو ته: ”مون وٽ منهنجي تلوار ناهي ڇا؟ آءٌ چاهيان ٿو ته ماڻهو مون کي، منهنجي تلوار جي ڪري عزت ڏين ۽ آءٌ پنهنجي تلوار جي وسيلي سڃاتو وڃان.“

سو ادا، ڏيپلائي ان قلم جي ڪري عظيم آهي جنهن قلم، پير پرستي، وهم پرستي، وڏيرا شاهي ۽ سنڌ دشمنيءَ جي قلعن ڌار وڌا. نه ان قلم جي ڪري، جنهن مينار پاڪستان تي سندس نالو لکيو.

## ڪامريڊ حيدر بخش جتوئي

آءُ سموري سنڌ گهڻو آهيان. ننڍي کنڊ جي تاريخ جي به ڪي قدر ڄاڻ اٿم. جنهن جي وسيلي بيشمار سياسي، ادبي، علمي ۽ انقلابي شخصيتن سان واقفيت ٿي آهي. پر هي حقيقت آهي ته، جيڪڏهن آءُ موهن جي دڙي جي مٽيءَ جي پيدائش، حيدر بخش جتوئيءَ کي نه ڏسان ها ۽ نه پڙهان ها ته جيڪر نئين سنڌ جي، نئين فڪر جي، پوريءَ ريت ڄاڻ کان محروم رهجي وڃان ها.

حيدر بخش جتوئيءَ جو ذڪر ڪندي مشهور اديب شورش ڪاشميري لکيو آهي ته: ”جيل جي زندگيءَ ۾ ڪامريڊ جتوئي جهڙو بهادر ۽ شريف انسان مون تمام گهٽ ڏٺو آهي.“ شورش جي ملاقات، ڪامريڊ سان ڪراچي جيل ۾ ٿي هئي، جڏهن ٻئي اتي، ايوب امريت جي آخري دور ۾ گڏ هئا. ڪامريڊ لاءِ اهو ڊگهو قيد ثابت ٿيو ۽ جڏهن هو ڪراچي جيل مان آزاد ٿي حيدرآباد پهتو، تڏهن حيدرآباد ريلوي اسٽيشن تي هزارين ماڻهن سندس شاندار استقبال ڪيو. انهيءَ استقبالي هجوم ۾ آءُ به هڪ هوس، جتي مون، سنڌ جي هن عظيم لافاني انسان کي پهريون ڀيرو ڏٺو. جيل جي سختين سندس صحت کي جهوري وڌو هو. سندس ڳاڙهو رنگ پيلو ٿي ويو هو. سندس جسم ٽڪل پئي لڳو. مڇ جيل جي موسم سندس جسم جو رت ۽ ست چوسي ڇڏيو هو. هي جهڙو موت جي دروازي تان موٽيو هو. پوءِ به هن جي هٿ ۾، ايوب امريت جي موت ۽ ون يونٽ جي خاتمي جو پروانو هو. سندس خوبصورت چهر تي سفيد گهاتا شهپر، روايتي سنڌي جوڌي جو اهڃاڻ ڏيئي رهيا هئا، ته نگاهن ۾ وري آخري فتح جا ڪرڻا جرڪي رهيا هئس. هن ريلوي پليٽ فارم تي ڪابه تقرير ڪانه ڪئي. رڳو ايترو چيائين ته سڀ کان پهرين سنڌ جي آزاديءَ جي شهيد هوشوءَ جي قبر تي هلبو. هزارين ماڻهن جو هجوم ڪامريڊ جي اڳواڻي ۾ هوشوءَ جي قبر ڏانهن راهي ٿيو. قبر تي ان رڳو اهو چيو ته: ”هوشو! ڏس تنهنجا وارث جاڳيا آهن. هاڻي نئين دور جو ڪوبه نبيتر، سنڌ کي غلام رکي نه سگهندو...“ اهو پهريون ڀيرو هو جو مون ڪامريڊ کي جيل مان آزاد ٿي، سنڌ جي آزاديءَ جي شهيد هوشوءَ جي قبر تي سيس نوائيندي ڏٺو.

ٻيو ڀيرو کيس بسنت هال ۾ ”هوشو“ ڏينهن جي صدارت ڪندي ڏٺم. اتي هن ڪيترائي شعر ٻڌايا جن ۾ سندس گهر واريءَ تي ٺهيل شعر ”مصطفى ماءُ“ به هو... شعر پڙهڻ وقت سندس خوبصورت چهر تي سدا بهار معصوميت ۽ ڪڏهن به مات نه ڪائيندڙ مرڪ هئي. هن هڪ انقلابيءَ جي ديانت، سچائيءَ ۽ پوري انقلابي اخلاق سان پنهنجيءَ گهرواريءَ جي ساڻس گهاريل گهڙين جي پرلطف ڪيفيت جي ساراهه پئي ڪئي. ماڻهن جا ٽهڪ هئا. نعره هئا. بي پناهه عقيدت هئي. سموري سنڌ جي سگهه، سياڻپ ۽ ساڃاهه سندس

سامهون هئي. هن جي سامهون گلاب جي پنڪڙين جهڙيون نازڪ ناريون هيون. لوهي لنگن وارا اڙپنگ هاري هئا. دونهاڻيل جسمن وارا پورهيت هئا. قاسيءَ جي رسن کي چميون ڏيئي نعره هڻندي موت جي منهن ۾ ويندڙ انقلابي قومپرست هئا. رڻن ۾ رت سان رابيل پوکيندڙ سنڌي ڪميونسٽ، اديب، دانشور ۽ شاعر هئا. پنهنجي شاعري سان دوکي جي ديوارن ۾ ڌار وجهندڙ شيخ اياز هو. سدا بهار شاعري ۽ خوبصورت آواز سان سنڌ جي تاريخ ۽ تهذيب کي نئون شعور وجدان بخشيندڙ نياز همايوني هو. فن جي خطاب کي پنهنجي حڪم تي هلائيندڙ ۽ ماڻهن جي دلين ۾ سنڌيت جا مڃ مڃائيندڙ حفيظ قريشي هو. سنڌي زبان جي سدا بهار جوين سان، سنڌ جي سرزمين تي، سونهن جا سلا پوکيندڙ، رسول بخش پليجو هو. پر سڀ ڪامريڊ جتوئيءَ جي عظيم جدوجهد ۽ بي پناهه، فڪري پختگيءَ سامهون ٻارن وانگر ادب سان ويٺا هئا. حقيقي معنيٰ ۾ ڪامريڊ جي عظمت به انهيءَ جلسي ۾ چلڪي ۽ چمڪي پئي. ڪوبه اهڙو ماڻهو اتي موجود هو جنهن جو سيس سندس عظمت اڳيان جهڪيل نه هجي.

ون يونٽ جي خلاف سنڌي نوجوانن گاڏي کاتي چوڪ ۾ بڪ هڙتال ڪئي، اتي ماڻهن جا ميڙا هوندا هئا، جيڪي بڪ هڙتالي شاگردن کي آفرين ڏيڻ ۽ گلن جا هار پرائڻ ايندا هئا. هڪ ڏينهن آءُ به اتان وڃي نڪتس. ماڻهو مختلف مسئلن تي شاگردن کان سوال پڇي رهيا هئا. ايتري ۾ ڪامريڊ جتوئي به اتان اچي نڪتو. اها ساڳي معصوميت، مرڪ، سادگي ۽ شرافت.

سندس نرم چهرو، مرڪندڙ اکين ۾ محبت جي چمڪ. هي لازوال معصوميت وارو ماڻهو، بڪ هڙتالي شاگردن سان رلي ملي هڪ ٿي ويو. شاگردن ۽ ٻين عام ماڻهن، ڪائس پاڪستان ۾ ان وقت هلندڙ، جمهوري جدوجهد جي باري ۾ عام طرح ۽ پيپلز پارٽيءَ جي متعلق، خاص ڪري انيڪ سوال پڇيا. هن انتهائي ڏيرج سان، پاڪستان ۽ سنڌ جي باهمي توازن جي روشنيءَ ۾ جواب پئي ڏنا. پيپلز پارٽيءَ جي باري ۾ سندس رويو بنهه سخت هو. سندس چوڻ هو ته: ”اسان کان وڌيڪ ڪير جمهوريت پسند آهي ۽ ڪنهن اسان کان وڌيڪ جمهوريت لاءِ جدوجهد ڪئي آهي؟ اسان ان وقت سنڌ جي عوام ۽ ان جي ذريعي سڀني قومن جي عوام لاءِ جمهوري حق حاصل ڪرڻ جي جدوجهد ڪئي، جڏهن اڄوڪي ليڊرشپ، ٻرن ۾ لڪي پئي هئي. اصلي مسئلو هي آهي ته انهن پارٽين وٽ قومي حقن لاءِ ڪابه گنجائش نه آهي. جنهن پارٽي، جنهن تحريڪ، جنهن تنظيم جي پروگرام ۾ مظلوم قومن جي حقن لاءِ گنجائش نه هجي، انهن پارٽين تحريڪن ۽ تنظيمن لاءِ حيدر جي دل ۽ دماغ ۾ ڪابه گنجائش ناهي. باقي جيستائين پيپلز پارٽيءَ جو سوال آهي ته ان جو ليڊر به ڪهڙي ۽ قاضيءَ جي صف ۾ شامل آهي.

هي پتا، ڪهڙا ۽ قاضي،  
وڪڻي سنڌ، ٿيا راضي.

۽ پيپلز پارٽي تي آهي جيڪا اهڙو تانوَ ثابت ٿيندي، جنهن ۾ چور ۽ پاڳي، قريل ۽ ٿورو، ظالم ۽ مظلوم کي گڏ ڪارايو ويندو ۽ ان ذريعي سنڌ کي رضاڪارانہ طور، چٽوڪنيو ٻڌي، پنجاب جي جھوليءَ ۾ اڇلايو ويندو. پيپلز پارٽيءَ جي اڳواڻن وٽ سنڌ جو ڪوبه تصور ناهي ۽ جنهن وٽ سنڌ ناهي، ان سان منهنجو واسطو نه آهي.“  
اڄڪلهه باغي جو هڪ شعر پيو ڳايو وڃي .

جي جيون تو ۾ سنڌ نه آ،  
پوءِ منهنجي توکان دوري آ.

ڪامريڊ جي جيون ۽ نظرئي جي صحيح عڪاسي انهيءَ شعر کان وڌيڪ مختصر لفظن ۾ ٻي ڪا ٿي نه ٿي سگهي.  
آءُ زاهد پريس تي نوڪري ڪندو هوس. مون پريس جي مالڪ مولانا محمد زاهد کي چيو ته: ”آءُ ڪامريڊ جتوئيءَ جي جنازي ۾ شريڪ ٿيڻ چاهيان ٿو مون کي موڪل ڏني وڃي.“ اتي هڪ ڪاتب ويٺو هو جنهن چيو، دهرئيءَ جي جنازي ۾ وڃي ڇا ڪندين؟ مولانا زاهد ڪاوڙجي ڪاتب کي چيو: ”بڪواس نه ڪر: جتوئيءَ سڄي حياتي پنهنجي قوم ۽ مظلوم ماڻهن جي خدمت ڪندي گذاري ڇڏي. ان کان وڌيڪ ٻيو ڪهڙو مسلمان ٿي سگهي ٿو.“ حيدر بخش کان وڌيڪ پنهنجي قوم سان وفادار ۽ پيار ڪندڙ ماڻهو منهنجي نظر مان ڪونه گذريو آهي. تون وڃ وڃي حيدر بخش جي پوين رسمن ۾ شريڪ ٿي: ”... آءُ جتوئيءَ جي آخري رسمن ۾ شريڪ ٿيس. گاڏي کاتي چوڪ مان (هاڻي حيدر چوڪ) سندس جنازو ان جاءِ مان روانو ٿيو جيڪا جاءِ اڌ صديءَ تائين سڄي سنڌ ۾ گونجندڙ هاري حقدار جي نعري جو مرڪز رهي هئي ۽ ان جاءِ جو آڳر ان وقت قومي جدوجهد جي بهادرانه ڪارواين جو مورچو بنجي چڪو هو.

مون کي خبر نه هئي ته سندس آخري آرام گاهه ٿيڻ جي خوش نصيبي ڪهڙي سرزمين کي حاصل ٿيندي. مون غالبن عمر شوري کان پڇيو ته: ”ڪامريڊ کي ڪٿي دفن ڪندا،“ عمر مون کي جواب ڪونه ڏنو ۽ آءُ ماڻ ميٺ ۾ جنازي سان هلندو رهيس. سائين جي ايم سيد، خير بخش مري، اڪبر بگٽي ۽ ٻيا اٺيڪ ماڻهو جنازي جي جلوس ۾ شريڪ هئا، جلوس سڌو وڃي غلام شاهه ڪلهوڙي جي مقبري جي صدر دروازي ۾ داخل ٿيو. اتي خبر پيئي ته: ”ڪامريڊ وصيقت ڪئي هئي ته مون کي غلام شاهه جي مقبري جي احاطي ۾ دفن ڪجو.“ جلوس اندر هليو ويو ۽ آءُ مقبري جي مکيه دروازي جي سامهون بيهي رهيس. منهنجي سامهون ڪڏهن غلام شاهه جي تصوير اڀري ٿي ته ڪڏهن حيدر بخش جتوئي جو روشن چهرو آيو ٿي. غلام شاهه آزاد، آباد، پاڻ پري ۽ خوشحال سنڌ جو آخري

حڪمران، ڀٽائي جي عام ( روايت مطابق ) ۽ حيدر بخش جتوئي سنڌ جي آجپي، آزادي ۽ پاڻ پرائي لاءِ سڄي عمر وڙهندڙ.

مون پهريون ڀيرو حيدر بخش جتوئيءَ کي جنرل هوش محمد شهيد جي قبر تي سيٺ نمائيندي ڏٺو هو. ۽ اڄ غلام شاهه ڪلهوڙي جي ڀرسان دفن ٿيندي ڏٺو. هوشو، جنهن جو نعرو هو ته ”مرسون مرسون سنڌ نه ڏيسون.“ اهو نعرو هٽندي ماتر پوميءَ تان بلهار تي ويو هو. ان جي قبر تي سنڌ جو هي سرڪش، باغي، هنيلو ۽ انقلابي، سيٺ نمايو بيٺو هو. ٻنهيءَ ۾ رڳو سنڌ مشترڪ هئي.

غلام شاهه، جنهن سنڌ جي آزادي ۽ آبادي لاءِ وڙهندي ڪڏهن به گهوڙي جي پٺ تان هٽو هيٺ نه لائو. اڄ ان جي مقبري ۾، شاهي تخت ۽ تاج کي نوڪر سان اڏائيندڙ، هڪ انقلابي فقير دفن ٿي رهيو هو. هڪ بادشاهه، ٻيو فقير، هڪ اڻ پڙهيل، ٻيو مارڪسي فلسفي جو عالم، هڪ جاگيرداري نظام جو محافظ، ٻيو جاگيرداريءَ جو دشمن، هڪ پنهنجي چوڌاري امير ڪبير رکندڙ ۽ ٻئي جي چوڌاري هميشه بکيا ڏکيا هاري. ايڏي تضاد هوندي به ٻنهيءَ ۾ هڪ شيءِ گڏيل هئي، جا ٻنهيءَ جو ورثو هئي، اها هئي سنڌ. سنڌي ماڻهن جي سنڌ.

حيدر بخش هن سرزمين تي سنڌ جي صدين جي پيڙهيل هاريءَ جي دل جي فرياد کي پنهنجي قلم ۽ ذهني پورهئي سان منظم ڪري ”ويچاري“ هاريءَ کي ان لائق بنايو ته هو، انگريزن جي پوڪيل وڏيرا شاهيءَ جي بڙ تي زوردار حملا ڪري ۽ شايد سنڌ جي تاريخ ۾ شاهه عنايت شهيد کان پوءِ ”سنڌ هاري ڪميٽي“ پهرين منظم هئي، جنهن جي جهنڊي هيٺ سنڌ جو هاري پنهنجي حقن لاءِ وڙهڻ سڳيو، جيلن ۾ وڃڻ لاءِ تيار ٿيو، پنهنجي تنظيم جي حڪم هيٺ مرڻ ۽ شهادت ماڻڻ لاءِ اڳتي وڌيو.

هاري حقدار تحريڪ جي سلسلي ۾ جتي به هاري بغاوتون ٿيون، جتي به هارين جي هلچل هلي، جتي به هارين ڪارن قانونن تي سويون ماڻيون ۽ جتي به سنڌي هارين جو رت وهيو. اتي حيدر بخش جتوئي پنهنجي پوريءَ قوت سان موجود رهيو. هارين جي سموري هلچل ۾ هن انتهائي انقلابي قومپرست ۽ وطن دوست هجڻ جو اظهار ڪيو. مثال طور (1) سنڌ هاري ڪاميٽيءَ گهڻو ڪري سڀ ميمبر سنڌي هئا (2) هن ڪڏهن به آل پاڪستان پارٽيءَ يا تنظيم ۾ شموليت اختيار نه ڪئي. ويندي ڪميونسٽ پارٽي ۽ مزدور ڪسان پارٽيءَ لاءِ ڪيس بار بار چيو ويو پر هو انهن ۾ شامل نه ٿيو. (3) جيتري قدر مون کي معلوم آهي ته هو سي پي جو ميمبر به نه هو، نه وري سي پيءَ ۾ ايتري صلاحيت هئي جو اها هيڏي پهڙ جيڏي انسان، جنهن جي محنت جو ڦل سموري سنڌ ۾ هارين جي اتاهه جي صورت ۾ پڪڙيل هو، تنهن کي سنڀالي سگهي. (4) حيدر بخش جتوئي گهڻي ۾ گهڻو جيل، سختيون ۽ مصيبتون سنڌ جي قومي مسئلي، ون يونٽ جي لاءِ پوڳيون. (5) هو هميشه سنڌي زبان کي قومي زبان بڻائڻ لاءِ جدوجهد ڪندو رهيو. (6) اهو حيدر بخش جتوئي هو جنهن سڀ کان پهرين جيئي سنڌ جي نعري کي سياسي سطح تي مشهور ڪيو. انهيءَ



سموري قومپرستي ۽ وطن دوستيءَ جو ئي نتيجو هو جو هو عظيم انسان دوست هو. هن جي مشهور نظم شڪوه ۽ ڊاڪٽر اقبال جي نظم شڪوه ۾ اسان کي ٻنهيءَ جي نقطه نظر جو چتو فرق نظر ايندو هو، اقبال جي شڪوه رڳو مسلمان جي شڪايت ۽ فرياد تي ٻڌل آهي، جيڪا هو خدا سان ڪري ٿو پيو. پر ڪامريڊ جتوئيءَ جو شعر سموري انسان ذات جي خدا سان بغاوت آميز شڪايت آهي.

ڪامريڊ ۽ سندس ساٿين جيڪي ڪجهه سنڌي عوام لاءِ پاڻ اڀريو سو سنڌ جي تاريخ ۾ نه رڳو ياد رهندو هو پر ايندڙ نسلن لاءِ رهنمائيءَ جو ڪردار ادا ڪندو رهندو. آءُ ڪامريڊ جو ذڪر هن روسي الوداعي گيت تي ختم ٿو ڪريان.

اوهان تباھ ڪن جنگ ۾ قتل ڪيا ويا،

ماڻهن جي آزاديءَ با وقار جياپي خاطر.

اوهان پنهنجون حياتيون گهوريون ۽ قربان ڪيون،

اهو سڀ ڪجهه جيڪو اوهان کي پيارو هو.

رت ۽ ست چوسيندڙ جيل پوڳيا،

توهان کي زنجيرن ۾ جڪڙي ڏيهه نيڪالي ڏني ويئي.

۽ اوهان بنان پڇتاءَ جي زنجيرن ۾ جڪڙجڻ قبول ڪيو،

ان ڪري جو اوهان اڪيون بند نه ڪري سگهيا

پنهنجي ساٿين جي پيڙا کان.

ان ڪري به ته

توهان کي يقين هو

انصاف جي طاقت، تلوار جي طاقت کان وڌيڪ آهي.

اهو وقت اچڻ وارو آهي جڏهن

توهان جي گهورييل حياتيءَ جو حساب ٿيندو.

اهو وقت پري ناهي جڏهن ظلم فنا ٿيندو.

۽ ماڻهو عظمت ۽ آزادي لاءِ اٿندا.

موڪلاڻي اي دوستو وات اوهان جي روشن آهي.

اهو اسان جو واعدو آهي.

اسان آخر تائين وڙهنداسين

آزادي لاءِ خوشحاليءَ لاءِ

## محمد صالح عاجز

قرآن شريف ۾ موت کي ”يقين“ چيو ويو آهي. يعني هڪ اهڙو ڪيفيتي اظهار جنهن جي واقع ٿيڻ ۾ ڪنهن بنهه شڪ، وهم ۽ گمان جي ڪابه گنجائش باقي نه هجي. علمي طرح انهيءَ کي هرڪو مڃيندو، سمجهندو ۽ اڃا ريندو رهندو آهي، پر اهو مڃڻ، سمجهڻ ۽ اڃا رڻ ائين هوندو آهي، جيئن ٻئيءَ درجي ۾ پڙهندڙ ٻار سچل سرمست جو بيت ياد ڪري دهرائيندو رهي. البته انهيءَ يقين جو ڌڪ ڳري پٿر وانگر احساساتي دنيا جي شيشي تي ان وقت لڳندو آهي، جڏهن انسان کان ڪا اهڙي شخصيت جدا ٿي وڃي، جنهن سان جذباتي ناتا ڳنڍيل هجن. جڏهن اهڙي شخصيت جي باري ۾ اهو يقين ٿي ويندو آهي ته کيس اسان وري ڪڏهن به ڏسي نه سگهنداسون. ان وقت جذباتي دنيا ۾ اهڙو زلزلو پيدا ٿي ويندو آهي. جيڪو ذهن ۽ دماغ جا سمورا ڪاڪ مهل ڏاهي وجهندو آهي ۽ انسان هيڏي ساري ڪائنات ۽ ان جي هلچل ۾ پاڻ کي اڪيلو، بيوس، مايوس ۽ اداس سمجهندو آهي ۽ کيس اهو احساس هڪاري وڌيڪ ستائيندو آهي ته، انسان جي حياتيءَ جي ڏينهن کي موت جو ڪارو ڪانءُ ان جي داڻن وانگر چڱيندو ٿو اچي.

محمد صالح عاجز جي وفات جي خبر ٻڌي مون تي به مٿئين قسم جي ڪيفيت طاري ٿي ويئي. ڇو ته هن جي شخصيت سان ڪيترن ئي سببن ڪري منهنجي جذباتي وابستگي هئي. هڪ ”قلندر“ صفت انسان هو، جنهن جي هن ڪائنات ۾ پنهنجي نظرين کان سواءِ ڪابه دولت نه هئي. هو وڏو بهادر ماڻهوءَ هو، جنهن جو ڪنڌ وقت جي ڪنهن به لات ۽ منات اڳيان نه جهڪيو هو جنگ آزاديءَ جو عظيم ۽ بيغرض مجاهد هو. جنهن جوانيءَ جون ڪيتريون ئي بهارون ۽ امنگن پريا سال، برطانوي سامراج جي جيلن جي حوالي ڪري ڇڏيا ۽ اهي ڏونگرن جهڙا ڏينهن ۽ رجن جهڙيون راتيون آزاديءَ سان سندس عشق کي اجهائي نه سگهيا. هو سنڌ جي تاريخ جو وڏو عالم هو. جنهن کي سنڌ جي تاريخ ۽ ان سان لاڳاپيل مقام، ماڳ، هنڌ، پيچرا، گس، گهيڙ، دريا جا وهڪرا ۽ بندر بر زبان ياد هئا. هو لطيف جي شاعريءَ آيل سموري جاگرافيءَ جو حافظ هو ۽ اها سڀ ڌرتي سندس لاءِ هت جي تري وانگر هئي. هو بهترين اديب، سنو نقاد، شعل بيان مقرر، ۽ اڻ ٿڪ محقق هو. هن جي سنڌ جي تاريخ تي ڪيل تحقيق، وسيلن جي اڻاڻ ۽ منفرد نقطه نظر سبب چڱي عوام جي سامهون اچي نه سگهي آهي ۽ خبر نه آهي ته اهو قيمتي سرمايو ۽ املهه وٽ هاڻي هت به اچي سگهي يا نه، جيڪڏهن اها تحقيق وقت سر چڱي ميدان ۾ اچي ها ته ڪيترن دستاربنده مورخن جون پڳون لهي وڃن ها ۽ ڪيترن تاريخ جي اجاريدارن جا دڪان بند ٿي وڃن ها. ايڏي وڏي علم ۽ تحقيق هوندي به هن وٽ هر انهيءَ عالم، اديب ۽ فنڪار جو بي پناهه قدر هو، جنهن هن سرزمين ۽ ان جي عوام لاءِ ٿورو ڪجهه به ڪيو آهي. هو تاريخ جي معاملي ۾ پير حسام الدين راشدي سان ڪيترين ڳالهين ۾ اختلاف رکندي به سندس

عقيدت مند ۽ مداح هوندو هو. خود پير صاحب مرحوم به عاجز جي ڄاڻ ۽ علم جو معترف هوندو هو. پير صاحب هڪ پيرو، غالبن پوين ڏينهن ۾ اڄ ڪئي هئي ته ”اڄو مون وٽ اچي رهو ته گڏجي سنڌ جي تاريخ تي رهيل ڪم کي اڪلائڻ جي ڪوشش ڪريون.“ پر افسوس جو پنهنجيءَ کي دير ٿي چڪي هئي.

عاجز برصغير جي آزاديءَ واري هلچل ۾ پاڻ خود شريڪ رهيو ۽ جنهن وقت ”هيومن ڪالائيءَ“ کي قاسمي ڏني پئي ويئي، ان وقت هو به سکر جيل ۾ موجود هو. ٻي مهاڀاري لڙائي چڙڻ کان پوءِ سنڌ ۾ هندستان جي بچاءُ وارن قانونن جو پهريون قيادي محمد صالح عاجز هو. تري پوره واري مشهور ڪانگريس جي گڏجاڻيءَ ۾ محمد صالح عاجز هڪ سنڌي ڪائونسلر جي حيثيت ۾ شريڪ ٿيو هو ۽ سبائش چنڊر بوس کي ووٽ ڏنو هئائين.... هو پنهنجي حياتيءَ ۾ ننڍي کنڊ جي گهڻو ڪري سڀني چوڻيءَ جي ليڊرن سان ملي چڪو هو ۽ آزاديءَ جي جنگ جي معلومات جي سلسلي ۾ هو گهمندڙ ڦرندڙ انسائيڪلوپيڊيا هو. سنڌ ۾ ڪانگريس جي ڪردار، مسلم ليگ جي روش، هتي جا ڪانگريسي ڪارڪن ۽ انقلابي ليڊر، حر تحريڪ، عالمن جون ڪوششون ۽ قربانيون، بزرگ امرتئيءَ جي تحريڪ، ڪميونسٽ پارٽي ۽ ان جا ڪارڪن. اهي سڀ موضوع ڪو ويهي عاجز کان ٻڌي. اهڙي واقعا ۽ نقطا جن جو رازدان صرف عاجز هو، سو سڀ ساڻس گڏ هميشه هميشه لاءِ دفن ٿي ويا. هڪ پيري ننڍي کنڊ جي آزاديءَ واري هلچل تي پوري شوق سان ڳالهائي رهيو هو. مرحوم عبدالحق عالمائي، نياز همايوني ۽ آءُ ڪيس مڪمل ڌيان سان ٻڌي رهيا هئاسين. اهڙي واقعا ۽ نقطا بيان ڪري رهيو هو، جيڪي اسان نه ڪٿي پڙهيا ۽ نه ٻڌا هئا. اهڙن ئي واقعن جي سلسلي ۾ هڪڙو واقعو ٻڌايائين ته:

”گانڌي کي ننڍي کنڊ جون سڀ ٻوليون سکڻ جو جنون هوندو هو. آخري عمر تائين مختلف ٻوليون سکندو رهندو هو. آءُ 1945ع جي پڇاڙي ڌاري ساڻس مليس. مهاتما پڇيو ”سنڌي آهين.“ ورائيم ”ها“ چوڻ لڳو ”سنڌي ڍاڍي مني پاشا آهي. آءُ جيرام داس کان سنڌي سکي رهيو آهيان.“

آزادي جي تحريڪ تي وٽس، ايڏو علم ۽ ڄاڻ هئا، جو جيڪر ويهي لکن ها ته هوند شورش ڪاشميري ۽ عبدالله ملڪ کان وڌيڪ سٺو ۽ اعتبار جوڳو مواد، سنڌ واسين کي ملي وڃي ها. پر زماني جي ڦيرين گهيرين ۽ حالتن جي ناسازگاريءَ ڪيس وانڌڪائي نه ڏني جو اهي ڪم ڪري سگهي. **آزاديءَ جي تحريڪ جا اهي مجاهد، جيڪي غير فرقيوارانه سياست کي مڃيندڙ هئا، سي 14 آگسٽ 1947ع جي صبح جو پنهنجن پنهنجن بسترن ۽ گهرن ۾ غدار بنجي ويا. اهو هو سرٽيفڪيٽ جيڪو آزاديءَ جي صبح تي هنن کي مليو. جنهن آزاديءَ خاطر هو پنهنجي وقت جي سڀ کان وڏي سامراجي طاقت جي پهاڙ سان ٽڪر کائيندا رهيا. قاسين جي تختن تان واپس وريا، سڄي عمر موت جو پروانو دروازي جو ڪڙو ڪڙو کائيندا رهيو. اهو اهڙو صدمو هو، جنهن جي ڪري هو ذري گهٽ پنهنجو ذهني توازن وڃائي ويٺا. نتيجي طور هو نه آزاد ملڪن جي حڪمرانن سان ٺاهه ڪري سگهيا ۽**

نه ٿي وري انگريز دور واري، پنهنجي ولولي کان ڪم وٺي سگهيا. هيڏي ساري ملڪ ۽ عوام جي هجومن ۾ هو سدائين پاڻ کي اڪيلو، تنها، اداس ۽ ويران محسوس ڪندا رهيا. انهيءَ اڪيائيءَ، تنهائيءَ، اداسي ۽ ويراني هنن جي ذهني ۽ فڪري دنيا جهوري ۽ پوري ڇڏي. عاجز صاحب جي شخصيت به جن سدائين جهريل ۽ پريل نظر ايندي هئي. هڪ ڀيرو ڪائس پڇيم: ”مولانا صاحب! هاڻي پوڙها ٿي ويا آهيو؟“ جواب ڏنائين ”آءُ ۽ منهنجا ساٿي ۽ ٻيا اسان جهڙا سوين ڪارڪن هندوستان ۽ پاڪستان ۾ 1947ع ۾ پوڙها ٿي چڪاسين. اسان جون چيلهون پڇي پيون. هاڻي جيئن جو نقل ڪري رهيا آهيون. نه اهي ماڻهو آهن نه اهو ماحول، نه اهو خلوص آهي نه ولولو، نه وري انهن شين جي قدر ڪرڻ وارو ڪو.“

واتن سيئي ويام، وڻ منجهائن واسيا،

ههڙا هوت هٿام، جو سرهي سج ڪري ويا.

پڇيم: ”مولانا صاحب! مسلم ليگي چون ٿا ته اوهان ماڻهو مسلمانن جي خلاف هئا؟“ چوڻ لڳو ”بس يار! اسان شڪست کاڌل فوج جا سپاهي آهيون. شڪست کاڌل فوج جي سپاهين تي هر قسم جا الزام لڳندا آهن. اسان نه مسلمانن جا مخالف هئاسين ۽ نه ئي وري هندن جا دلال. اسان ته آزاديءَ جا عاشق هئاسين.“

هڪ فنڪار کان پڇيو ويو ته ”ڪنهن گهر کي باهه لڳي ۽ ان گهر ۾ معصوم ٻار به هجي ته هڪ فنپارو پڻ! تون ان گهر مان ڪنهن کي ڪيندين؟“ فنڪار ورائيو هو ته: ”باهه کي جيئن ٻار ۽ فن ٻئي سلامت رهي سگهن.“

”ننڍي کنڊ کي انگريز سامراجيت جي باهه وڪوڙي وئي هئي ان ۾ هندو، فنپاري وانگر هو ته مسلمان، ٻار وانگر. اسان انهن ٻنهيءَ مان ڪنهن هڪ کي بچائڻ بدران انگريز سامراجيت جي باهه ختم ڪرڻ ٿي چاهي، جيئن هندو ۽ مسلمان ٻئي سلامت رهي سگهن.“ اڄ آزاديءَ جي تحريڪ جو اهو مخلص ۽ سچو سپاهي اسان کان هميشه لاءِ موڪلائي ويو. پڪ سان سندس عشق جي چڻنگ سلامت رهندي، سامراجيت جي خلاف ٻاريل سندس باهڙي تمڪندي تمڪندي ڪڏهن پنيٽ بنبي ۽ ان جي اهاءُ ۾ ڪيترا مسافر پنهنجي منزل تي پهچندا.

اسان جي نسل کي خبر ئي ڪانهي ته هن سرزمين، هن سال 1982ع ۾ پير حسام الدين راشديءَ کان پوءِ پنهنجي ڪيڏي ٻئي عظيم فرزند کي وڃايو آهي. اسان وٽ جتي عظمت ۽ وڏائي، عهدي ۽ دولت سان سڃاتي ويندي آهي، تن کي ڪهڙي خبر محمد صالح عاجز جي.

هوءَ جا ٻري هير، ڪاڇي ڏونگر ڪنڌئين

بيو ٻاريندو ڪير، ڪاهوڙڪيءَ ڪير ري.

## علي احمد ڏوگر

گهڻو ڪري 1974ع جو اپريل مهينو هو، جو سنڌ جي ان وقت جي صورتحال ۽ ان جي نتيجن تي غور ڪرڻ لاءِ، سول لائين جي هڪ بنگلي ۾ چند هر خيال ساڻين جي گڏجاڻي ٿي. جنهن ۾ خيرپور، لاڙڪاڻي، ٿرپارڪر ۽ ڪراچيءَ کان ڪافي تعداد ۾ دوست آيل هئا، تعارف هلندي مون کي ڪنهن دوست چيو ته، ”هي خيرپور کان آيل دوست علي احمد ڏوگر آهي.“ مون کيس هٿ ڏنو ۽ خوش خير عافيت ڪرڻ لڳس. ڪشادي پيشاني، روشن ۽ تيز سنڌين واريون روايتي اکيون، پورو پنو قد، سنهو جسم، سنڌو دريا جي پاڻيءَ جهڙو رنگ، آهستي ۽ پرمعنى ڳالهائڻ، دنيا ۽ سنڌ جي تحريڪن شخصن ۽ ڪتابن جي ڄاڻ جو پندار، علم جو عاشق، سنڌ جي سياسي لاهن ڇاڙهن جو نگران، سنڌ جي واهڻ جو آفتي، پهراڙي جي زندگي ۽ خلوص جو پيڪر، با صلاحيت، ايماندار، جفاڪش، آرام کي حرام ڄاڻڻ وارو، جدوجهد ۽ مسلسل جدوجهد جو عملي نمونو، هر ويريءَ سان ٽڪرائيندڙ ۽ هر وير جو واهرو، چند منٽن ۾ پنهنجي سحر انگيز شخصيت جي ذريعي متاثر ڪندڙ. اهو هو علي احمد ڏوگر.

مختصر عرصي ۾ اها واقفيت پرخلوص دوستي ۽ پنهنجائپ جو درجو حاصل ڪري ويئي. مون هن کي اسٽيج تي تقرير ڪندي ڏٺو. دوستن جي مجلس ۾ تهڪ ڏيندي ڏٺو. ۽ مخالفن سان بحث ۽ جهيڙو ڪندي به ڏٺو. هر جڳهه تي سندس ڪردار ۾ سنڌيت ۽ سنڌ جي مظلوم ۽ مجبور انسانن جي زخمن جو درد محسوس ڪيم.

آخري پيرو کيس، ايل ايم سي ۾ بيماريءَ جي بستري تي ڏٺم، پڇا ڪرڻ لاءِ ويو هئس، سندس عزيزن کان سواءِ شاگردن، اديبن ۽ دوستن جو هجور هو، ڇو ته هو سڀني جو عزيز هو. سڀني جو مائٽ هو هن سنڌ جي مٽيءَ جي ذري ذري، سنڌ جي ڪيٽن ۾ اناج جي پڪڙيل خوشبو ۽ سنڌ جي نڌڻڪي انسان جي هر دڪ درد سان نينهن لڳايو هو ۽ اهي ماڻهو اڄ کيس ڏسڻ لاءِ آيل هئا. اءُ سندس بستري جي ويجهو ويس مرڪندڙ مهاندي تي بيهوشي طاري هئي، اکيون بند هيون. مون سمجهيو، هو اڄ اسان کان، اسان جي سستي ۽ آرس سبب ناراض آهي. ڪجهه وقت بيهڻ کان پوءِ نڪري آيس.

مون کي ڪم سبب ڳوٺ وڃڻو پيو. ڏيڍ مهيني کان پوءِ موٽي آيس ته ڪنهن دوست ٻڌايو ته علي احمد ڏوگر گذاري ويو....!

مون کان رڙ نڪري ويئي. هو هليو ويو...! سنڌ ۽ سنڌ جي عام ماڻهو کي هنن حالتن ۾ ڇڏي، هو صرف بچ چئي، فصل لهڻ جي انتظار کان سواءِ هليو ويو. رڳو سڀني ڏسي، ان جي ساڀيا جي چنتا ڪرڻ کان سواءِ هليو ويو.

ها هو هليو ويو. ايترو پري جو اتي نه اڀالو جي رسائي آهي ۽ نه خيال، تصور ۽ ذهن جي پرواز. هو اهڙي ماڳ هليو ويو جتي جو نه ڪنهن نشان ڏٺو آهي ۽ نه ئي ڪو سنيهو اچي سگهي ٿو. هو هليو ويو ظلم ۽ جبر، ڏاڍ ۽ ڏهڪاءَ واري ماحول کان رسي، هو هليو ويو مائٽن ۽ دوستن کي ڇڏي. اڄ اسان هن کي ڏسي سگهون ٿا، پر هڪ پردي جي پٺيان ۽ جيستائين اهو پردو نه هٽيو آهي تيسين هڪٻئي سان ڳالهائي نه ٿا سگهون. اڄ آءُ سوچيان پيو ته آخري پيرو جڏهن هن مون ڏانهن ڏٺو ئي ڪونه هو ته، ڪهڙي خبر ته هو هميشه لاءِ منهن مٿي رهيو آهي.

اڄ هو خيرپور جي هڪ ٽڪريءَ تي اسان جي احساسن کان بي نياز ستو پيو آهي، پر کيس ڪهڙي خبر ته ڪيتريون دليون آهن، جن تي سندس ياد جا نه ڇٽندڙ زخم آهن.

مينديءَ رتا هٿڙا، ڪجل پنا نيٺ،  
سپني وڏا ويٺ، ويندڙ ويندا ئي رهيا.

## پير حسام الدين راشدي

گهڻو ڪري سال 1973ع هو. جيئي سنڌ اسٽوڊنٽس فيڊريشن ڪراچي برانچ پاران ٿياسافيڪل هال ڪراچيءَ ۾، محترم جي ايم سيد جي سالگره جو جشن ملهايو پئي ويو. انهيءَ جلسي جي صدارت محترم پير حسام الدين راشدي ڪري رهيو هو.

منهنجي تقرير هلندي، مون ڏٺو ته پير صاحب انتهائي ڌيان ۽ توجه سان منهنجي نقطن جي ادائگيءَ، جملن جي جوڙجڪ ۽ ڳالهائڻ جي انداز کي ڏسي ۽ ٻڌي رهيو آهي. سندس انهيءَ دلچسپيءَ مون تي هڪ قسم جو علمي رعب طاري ڪري ڇڏيو ۽ مون تقرير جي پڇاڙيءَ ڏانهن موڙ کائيندي چيو ”آءُ محسوس ٿو ڪريان ته هن اسٽيج تي علم جو پهڙو ۽ گهمندڙ ڦرندڙ ڪتب خانو موجود آهي. ان جي موجودگيءَ ۾ منهنجي زبان ڳالهائڻ جي طاقت وڃائيندي ٿي وڃي. منهنجو ذهن پنهنجيءَ بيوسيءَ جو اظهار پيو ڪري“ ان چوڻ تي مون ڏٺو ته پير صاحب جي چهر تي ناگواريءَ جي ريڪائن جا پاڇا پوڻ لڳا آهن. آءُ سمجهي ويس ته پير صاحب کي سندس واکاڻ وارا جملا نه وڻيا آهن، پوءِ مون کي تقرير ختم ڪرڻي ٿي هئي، سو آخر ۾ مون چيو: ”ذوالفقار علي ڀٽو جنهن قومي تصور تي عمل ڪري رهيو آهي، ان جو بنياد اقبال جي شاعري آهي، جنهن جي پڙهڻ سان مون کي حقي جي ڌڻ ايندي آهي. ۽ جي ايم سيد پنهنجي قومي تصور جو بنياد دولهه دريا خان جي شهادت جي رت ڦڙن مان کنيو آهي، جنهن جي خوشبوءِ اڳيان مهڻدان مينديءَ جي هٻڪار ڪاڻي حيثيت نه ٿي رکي. جي ايم سيد تي ٻه اڇلائڻ وارن کي ياد رکڻ گهرجي ته، ان جا ٽڪرا ڪٿي پاڪستان جي نقشي تي نه ڪرن.

منهنجي تقرير جي انهيءَ پيرا تي سمورو هال تاڙين سان گونجي اٿيو. مون ڏٺو پير صاحب والهانه بيخوديءَ مان ڪرسيءَ تان ذري گهٽ اُڀو ٿي، تاڙيون وڃائي رهيو آهي. انهيءَ پيرا ۾ دولهه دريا خان جي شهادت جو ذڪر هو ۽ سنڌ جي تاريخ ۾ دولهه دريا خان کان وڌيڪ ٻي ڪا به شخصيت پير صاحب لاءِ اتساهه ڏياريندڙ نه هئي. سنڌ جي انهيءَ عظيم محب الوطن شهيد جو جڏهن به پير صاحب جي مجلس ۾ ذڪر ڇڙندو هو، ته مٿس وجد جي ڪيفيت ڄاڻجي ويندي هئي ۽ چونڊو هو ته: ”آءُ جڏهن به دريا خان جي قبر تي ويندو آهيان يا سندس باري ۾ سوچيندو آهيان ته فارسيءَ جو هي شعر از خود منهنجي ذهن ۾ اڀري ايندو آهي.

بگريزد از صف ماهر که غوغا نسيت

کس ے که کشته شد از قبلته ما نسيت

(پاڙيو اسان جي صفن مان پڇي وڃي ۽ جيڪو سر اڏي تي رکڻ لاءِ تيار نه آهي)

سو اسان جي ڪٽنب مان نه آهي.)

اهو پهريون ڀيرو هو جو شعوري حالت ۾ مون سنڌ جي هن لاکيڙي فرزند کي تقرير ڪندي ڏٺو ۽ ٻڌو، تقرير ڇا هئي، فطرت جي مختلف مظهرن جي ميلاپ جو جلوو هئي. ڪٿي لفظ ٻڌندڙن جي ذهنن ۾ ائين پसार ڪري رهيا هئا، جيئن نٿي جا ڪناري، ڪينجهر ڪناري پيار جي اوسيٽي ۾ پसार ڪندي هجي. ڪٿي، پهڙن جون پاڙون لوڏيندڙ زلزلي جي گونج ۽ گرج هئي. ڪٿي، دشمنن تي ڪتاريءَ جو وار هو، ڪٿي، سنڌوءَ جي ساوڻ ۾ موج هئي. ڪٿي ڪينجهر تي نوريءَ جي هندوري وانگر لوڏا ڪائيندڙ بيڙيءَ جي دل ڪشي هئي، ته ڪٿي ائين پئي لڳو جن ائينس جي چوڪ تي سقراط سچ جو جهنڊو کنيو بيٺو آهي ۽ بت پرست يونانين کي سچ مطلق، ڪو سبق پڙهائي رهيو آهي. آءُ تقرير جي سحر ۾ غرق هجڻ جي باوجود ان جو هر لفظ، هر نقطو ۽ هر جملو ذهن جي قرهه تي اڪاريندو ٿي ويس. پوءِ مون اها تقرير يادگيريءَ جي مدد سان پوري لکي چيائي ڇڏي. آءُ سمجهان ٿو ته اهو پهريون ڀيرو هو جو سندس اڻ لکيل تقرير جو پورو بيان ڪٿي شايع ٿيو هجي. پاڻ ڇپيل تقرير پڙهي ڏاڍو خوش ٿيو ۽ جڏهن سندس ٻي تقرير، جيڪا بنان لکڻ جي ڪئي هئائين، ان جي ڇپجڻ جو مهراڻ رسالي وارن ذڪر ڪيو. تڏهن هڪدم چيائين ته، نياز سان ملي اها تقرير حاصل ڪيو ڇو ته کيس خبر هئي ته مون اها تقرير لکي ڇڏي آهي ۽ آءُ نياز همایونيءَ کان سواءِ ڪنهن کي ڪونه ڏيندس. اڳتي هلي اها تقرير مهراڻ رسالي ۾ ڇپي ۽ اڄڪلهه گهڻو ڪري سڀني سنڌي رسالن ۽ اخبارن ۾ ”ڪتاب“ جي موضوع تي ڪيل پير صاحب جي اها تقرير ڇپجي ٿي پيئي. اها حقيقت ۾ منهنجي لکيل ۽ نياز همایونيءَ جي ايڊوڪيٽ آهي. مهراڻ جي اسٽنٽ ايڊيٽر اهو غلط لکيو آهي ته اها تقرير ٽيپ ڪئي ويئي هئي ۽ ڪيسٽ تان اُتاريل آهي. پر پهرين تقرير جيڪا مون لکي ۽ ڇپرائي هئي سا هڪ ڀيرو جي ايم سيد جي باري ۾ آزاد قاضيءَ جي ترتيب ڏنل ڪتاب ”لامون تنهن وڻ سنڌيون“ ۾ ڇپي هئي. آءُ چاهيان ٿو ته پير صاحب تي پنهنجا تاثر لکندي اها تقرير به هتي ڏيئي ڇڏيان، ڇو ته اها تقرير ئي هئي جنهن جي ڇپائيءَ کان پوءِ پير صاحب منهنجي باري ۾ ڪا راءِ قائم ڪئي، جنهن جو اظهار پاڻ هر موقعي تي ڪندو رهندو هو.

”آءُ مجلس ۾ شريڪ ٿي نهايت خوش ٿيو آهيان. هي مجلس اوهان پنهنجي حقيقي ليڊر ۽ صحيح رهنما جي ڄمڻ جي ڏينهن جي سلسلي ۾ ملهائي رهيا آهيو. جي ايم سيد هاڻي هڪ شخص نه رهيو آهي، پر هو هڪ تحريڪ بنجي چڪو آهي. کيس سنڌ جي وجود کان الڳ ڪري نه ٿو سگهجي ۽ نه ئي وري سنڌ کي سيد کان جدا سمجهي سگهجي ٿو. جي ايم سيد پنهنجيون وفاداريون، قربانيون، ۽ ڪوششون سنڌ سان وابسته ڪري هميشه لاءِ پاڻ کي امر بڻائي ڇڏيو آهي. اهي قومون خوش قسمت آهن جن کي جي ايم سيد جهڙا ليڊر ملن ٿا. منهنجي خيال ۾ هن وقت ننڍي کنڊ ۾ ٻه ماڻهو اهڙا آهن جيڪي پنهنجي





خوشي آهي ته تاريخ جي سلسلي ۾ نوجوانن اندر تنقيدي شعور پيدا ٿيو آهي. عبدالواحد آريسر اهڙو ليکڪ آهي جيڪو ڪوڙا ڪاڻي جيل جي ڪوٺيءَ ۾ ويهي سنڌ جي تاريخ تي لکي ٿو. اسان سست ماڻهو آهيون جيڪي لکڻ کان سواءِ ڪجهه نٿا ڪري سگهون. عبدالواحد جي قلم ۾ جيڪا طاقت ۽ سچائي آهي، سا ورلي ڪنهن نوجوان ۾ هوندي. منهنجو وس پڄي ته جيڪر کيس زندگيءَ جون سموريون سهولتون ڏيئي، ايئرڪنڊيشن ڪمري ۾ ويهاري ڪائس رڳو لکڻ جو ڪم وٺان. اوهان مهرباني ڪري عبدالواحد جو جيڪو به نئون ڪتاب ڇپجي سو مون کي پهچائيندا ڪريو.

1972ع ۾ آءُ جيل ۾ هوس ته منهنجو ڪتاب ”صدین جون صدائون“ ڇپيو. پير صاحب ان وقت اسپتال ۾ داخل هو، اتي کيس اهو ڪتاب مليو. هڪ ڏينهن آءُ سنڌ اسپيشل ٽربيونل ۾ حاضريءَ تي ويس، جتي پير صاحب جو هڪ عزيز اچي مون سان مليو. چيائين: ”پير صاحب بيماريءَ جي بستري تان سلام موڪليا آهن ۽ چيو اٿس هن دور جي سنڌ کي اهڙي قلم ۽ ايمان جي ضرورت آهي آهي. خدا توکي هر امتحان ۾ ڪامياب ڪري. هٿ مان قلم متان ڇڏين. جيل جو وقت سجاو ڪر ۽ مسلسل لکندو ره.“

مون کي محمد ابراهيم جويي ٻڌايو ته: تنهنجي هر لکڻيءَ جي جيڪا تعريف پير صاحب ڪندو هو، سا حيرت جهڙي ڳالهه آهي. تنهنجي قلم پير صاحب کي بيحد متاثر ڪيو هو. واقعي تنهنجي علم ۽ طاقت آهي: اهڙن ئي خيالن جو اظهار، حسين شاه راشدي پڻ ڪيو. اها سڀ تعريف پرڻ ڪندو هو. روبرو ڪڏهن به اهڙي تعريف نه ڪيائين، اتلو نصيحتون ڪندو هوندو، ”لڳاتار لکڻ ۽ پڙهڻ جي عمل کي جاري رکندو اچ. ڪڏهن به احساس ڪمٽيءَ ۾ مبتلا متان ٿين. ته مون وٽ ڪا ڊگري ناهي، جڏهن به ڊگري نه هجڻ جو احساس ستائيءَ ابوالڪلام ۽ مون ڏي ڏسجانءِ“

**پڇيو ويو ته: جيڪڏهن توهان ڪنهن ڪاليج يا يونيورسٽيءَ ۾ پڙهو ها ته! جواب ڏنائين ته: ”سگا جو ميمبر هجان ها.“ اهو جواب سگا تي طنز ۽ ٽوڪ سان پيريل آهي ان ڪري جو پير صاحب جا خيال سگا جي باري ۾ ڪڏهن به چڱائي يا تعريف وارا نه رهيا. سگا جيئن ته گهڻو ڪري سنڌي ڪامورن جي جماعت هئي ۽ پير صاحب جو خيال هو ته سنڌي سماج کي پنٿي پيل رکڻ ۽ سنڌ کي تباھ ڪرڻ وارا عنصر، وڌيري، پير ۽ سنڌي ڪاموري تي مشتمل آهن. جنهن سنڌي ڪاموري، سنڌي عوام کي ڏيڍ سو سال تائين ڌارين جو دلال ٿي چٽيو، ۽ چيپٽيو ۽ ماريو ڦريو آهي، سو اڄ وقتي ڦيٽي ڦرڻ سان گڏ سانڊي وانگر رنگ مٽائي قوم جي خادم جي روپ ۾ ڦرڻ لٿن ۾ مصروف آهي. سنڌي ڪاموري جنهن ماحول ۾ جنهن پس منظر ۾ تربيت ورتي آهي، سو ماحول ۽ پس منظر ئي قوم دشمني ۽ عوام بيزاري وارو هو. ان ۾ ڪنهن اهڙي تبديليءَ جي گنجائش ئي نه آهي جيڪا تبديلي قومي مفاد وٽان هجي.**

1978ع ۾ ڪراچي يونيورسٽيءَ ۾ ”لطيف ڏينهن“ هو. ان جلسي ۾ صدارت مون ڪئي ۽ پير صاحب خاص مهمان هو. انهيءَ موقعي تي ڊاڪٽر سليمان شيخ ٻڌايو ته، 31 ڊسمبر جو سگا طرفان اديبن جو قافلو پٽائيءَ جي مزار تي گلن جي چادر چاڙهيندو. ۽ ڊاڪٽر صاحب وڌيڪ پٽائيءَ کي خراج تحسین پيش ڪندي چيو ته: ”پٽائي اڄ جي دور ۾ سنڌي قوم جي هٿ ۾ ايترو ٻم آهي. سنڌي قوم جي نجات جو واحد ذريعو ۽ وسيلو پٽائي آهي.“

پير صاحب کي اصولي طور مون کان اڳ ۾ تقرير ڪرڻي هئي، ڇو ته آءٌ مجلس جو صدر هوس. پر پير صاحب مون کي چيو ته ”تون اڳ ۾ تقرير ڪر ۽ مختصر. ڇو ته مون کي اڄ تمام تفصيل سان گهڻن مسئلن تي ڳالهائڻ جي ضرورت آهي.“ مون کي ڀلا ڪهڙو اعتراض ٿي سگهي ٿو؟ اها پاڻ منهنجي خوش قسمتي آهي جو، آءٌ ڪافي وقت کان پوءِ سندس علم مان فيض پرايان. انهيءَ وچ ۾ ڪنهن شاگرد تقرير ڪندي مون کي چوٿين دنيا جو مفڪر چيو ته، پير صاحب هڪدم مون کي چيو ته: ”پ پ پ وارن پٽي کي ٽين دنيا جو مفڪر سڏي ڦاسيءَ جي ڪوٺڙي تائين پهچايو ۽ جيئي سنڌ وارا توکي چوٿين دنيا جو مفڪر سڏي توب سان اڏرائڻ ٿا چاهين. مهرباني ڪري چوڪرن کي اهڙي نعري بازيءَ کان منع ڪري ڇڏ.“ سندس چوڻ موجب مون پنهنجي تقرير ۾ جيڪا پير صاحب جي چوڻ مطابق رڳو پنجن متن تي مشتمل هئي، چوٿين دنيا جي مفڪر واري لقب تي پنهنجي شرمندگي ۽ بيزاريءَ جو اظهار ڪندي پٽائي تي ڳالهائيندي چيو. لطيف هڪ هنڌ چيو آهي مارئيءَ جي باري ۾:

پڪي ۾ پدمڻي، چٽ ڏئي واراڪا وچ  
جهڙي صورت سج، تهڙي مورت مارئي.

وري بي جاءِ تي مارئيءَ جي واتان چوائڻي ٿو پيو.  
سونهن وڃايم سومرا، ميرو منهن ٿيوم  
وڃڻ ت پيوم، جت هلڻ ناهي حسن ريءَ.

**ڪهڙو سبب آهي جو پهرين ته مارئي جو هلڻ وچ جي وراڪن جهڙو آهي ۽ مورت سج جي صورت جهڙي اٿس ۽ وري مقام ۽ مڪان جي تبديليءَ سان سندس اها سونهن وڃائي ٿي وڃي ۽ منهن ميرو ٿي پويس ٿو. اهو ان ڪري جو پڪي ۾ مارئي آزاد آهي ۽ آزاديءَ کان وڌيڪ ڪائي سونهن ناهي. ۽ ڪوت ۾ اهائي ساڳي صورت غلام آهي ۽ غلاميءَ کان وڌيڪ ڪائي ڪوجاهائي ناهي. جهڙيءَ ريت غلامي قومن جي ڪردار ۽ تخليقي صلاحيت لاءِ ڪوڙه جو داغ آهي، اهڙيءَ ريت غلامي فرد جي جسماني ۽ روحاني زندگيءَ لاءِ ڪوڙه جو داغ آهي. منهنجي انهيءَ نڪته آفرينيءَ تي پير صاحب دل کولي داد ڏنو.**

پوءِ مائڪ تي اچي پنهنجي پر وقار ۽ عالمانه انداز ۽ آواز ۾ اچي ڳالهائڻ شروع ڪيائين.

”دوستو! هي بدقسمتيءَ جي ڳالهه آهي، جو لطيف جو شارح ۽ وارث سنڌي ڪامورو بنجي ويو آهي، جيڪو اڄ سنڌي ماڻهن کي هر قسم جي هلچل ۽ جدوجهد کان روڪي چوي ٿو پيو ته سگا جا ميمبر بنجي لطيف تي پڙ ڇاڙهيو، ڇو ته لطيف ائٽم بم آهي ۽ ان جي مزار تي طواف ڪرڻ سان سڀ مسئلا حل ٿي ويندا. اها سنڌي ڪامورن جي نئين چالاڪي آهي جيڪو پٺاڻيءَ کي روحاني پير جي درجي جي برابر سياسي پير واري حيثيت ڏيئي ان جو مجاور بنجڻ ٿو چاهي. واقعي لطيف ۾ اهي سڀ خوبيون ۽ خاصيتون آهن، جيڪي هڪ عظيم انسان ۽ لافاني فنڪار ۾ هئڻ گهرجن، پر هو اٿن اسٽائن ناهي ۽ نه ئي هو هوڃي، يا ڇي گويرا آهي. پنهنجي قوم جي نجات لاءِ اوهان کي جديد ضرورتن مطابق انتظام ڪرڻا پوندا ۽ نئين زماني مطابق ڪوجنا ۽ تحقيق ڪري نوان گس ۽ گهير ڳولڻا پوندا. اهڙي ڪم جو بار سنڌ جي نوجوانن کي کڻڻ گهرجي. سنڌي ڪامورو سگا جو ميمبر ٿي سگهي ٿو، پر قومن جي قسمت بدلائڻ وارو عظيم ڪم هو پنهنجي نالائقي ۽ مفادپرستيءَ جي ڪري ڪڏهن به ڪري نه سگهي.“

ان طريقي سان هو ڏيڍ ڪلاڪ تائين سنڌي ڪاموري جي لاک لاهيندو رهيو ۽ سنڌ جي علمي ۽ ادبي ادارن جي زوال پذير حالت تي عالمانه انداز ۾ ڳالهائيندو رهيو.

پير صاحب ۾ وڏي خوشي ۽ خاصيت هئي بي ڊپائي ۽ بهادري. واري هوتيسنگ جي پٽ کي به سچ ۽ حق جو ڪلمون چوندي ڪين گسندو هو ۽ انهيءَ معاملي ۾ هو ياري دوستي يا حڪومت جي ڏاڍ ۽ ڏمر کان قطعي هراسان نه ٿيندو هو. حقيقت هي آهي ته اسٽيج تي اچڻ کان پوءِ هو، برسر اقتدار گروهه کي جيڪي ست سُرڀون ٻڌائيندو هو تن کي ٻڌي هال ۾ وينل ماڻهو هراسجي ويندا هئا، پر پير صاحب کي ڪابه پرواهه نه هوندي هئي. سندس تقرير دوران جيڪڏهن غلام مصطفيٰ شاهه، غلام علي الانا، غلام مصطفيٰ قاسمي وينل هوندا هئا ته ڪين مخاطب ڪري ضرور مٿن تنقيد ڪندو هو.

آءُ جيل ۾ هوس ته هڪ دوست ملاقات تي ٻڌايو ته ڪالهه پير صاحب ته حد ڪري ڇڏي. منهنجي پڇڻ تي هن روتداد هن ريت ٻڌائي.

ڪالهه هڪ فنڪشن ۾ کيس اجرڪ پيش ڪئي ويئي ته، ڪاوڙجي اجرڪ وٺڻ کان انڪار ڪندي چوڻ لڳو ته: ”اجرڪ اسان جي صدين جي هنرمندي ۽ ذوق حسن جو شاهڪار آهي. ان کي اسان ٻن متضاد موقعن تي استعمال ڪندا آهيون. شاديءَ وقت گهوت کي اوڍائيندا آهيون ۽ وري ميت تي اوڇاڙي طور ڍاريندا آهيون. پر هن دور ۾ جڏهن اها... ۽... جهڙن حرامين ۽ غاصبن کي سوکڙي ۽ عزت افزائيءَ طور ڏيڻ جو رواج وڌو ويو آهي، ته مون وٽ ان جي اهميت ختم ٿي ويئي آهي، هاڻي اها قاسمي جهڙن مجاورن کي ڏيئي ڇڏيو، ڇو ته ميتن جي ڪپڙن جا اهي حقدار آهن.“

دوست ٻڌايو ته جن ٻن حاڪمن جا نالا وٺي پير صاحب کين لقب ڏنا، تن جو نالو وٺڻ کان اڳ ۾ سنڌ جا وڏيرا ۽ دستاربنڊ اديب مشڪ ۽ گلاب سان وات ڌوئيندا آهن. هاڻي سنڌ جي علمي حلقن ۾ چئو ٻول آهي ته، ”پير صاحب اسان کي ٻوهي ۾ وجهي ڇڏيندو.“ مون دوست کي چيو: ”سنڌ جو علمي ۽ ادبي حلقو بهادري ۽ بي خوفي کان سنڌ تي چڪو آهي، جيڪو خواهه خواهه ڏيندو وٽندو آهي. بزدل دانشور ۽ اديب هميشه قومن لاءِ ڪارنهن جو داغ ثابت ٿيندا آهن. باقي پير صاحب ته هر دور ۾ درباري اديب ۽ دانشور جي خلاف رهيو آهي. انهيءَ سلسلي ۾ هن امير خسرو جي هيڏي فني عظمت جي باوجود ان کي تيرنهن بادشاهن جو درباري ثابت ڪري کيس عوام دشمن ماڻهن جي ٽوليءَ ۾ شمار ڪري مذمت ڪئي ۽ پوري اردو پريس جي تنقيد ۽ گلا جي ڪا پرواهه نه ڪيائين. حقيقت ۾ پير صاحب جهڙا دانشور ئي قومن جي فڪري ۽ اخلاقي زندگيءَ لاءِ نور جا منارا هوندا آهن.“

”تاريخ صرف بادشاهن ۽ جنگين جي سرگذشت ناهي پر اها ڪائنات ۾ انساني قافلي جي سفر جو داستان آهي. اها آکاڻي آهي، محنت ڪش انسانن جي امنگن جي، موسيقارن جي ڏنن جي، فلسفين جي فڪري ڪاوشن جي، شاعرن جي خيالن جي بلند پروازن جي، رازن، مصورن، سنگتراشن، لوهرن، واڍن، ڪنپرن، ڀرت پرينڊڙن هٿن جي تخليقي صلاحيتن جي ۽ انجنيئرن جي هنرمندن جي. جڏهن ڪوبه فاتح ۽ لتيرو ڪنهن ملڪ تي تباهيءَ ۽ برباديءَ جو طوفان بنجي اچي ڪڙڪندو آهي ته، ان وقت رڳو سياستدان يا بادشاهي گهراڻو تباهه نه ٿيندو آهي، پر سمورن هنرمندن ۽ فنڪارن جون سموريون صلاحيتون ۽ تخليقون تباهه ٿي وينديون آهن ۽ هنر ۽ فن جي نيسارن جي سامهون بند ٻڌجي ويندا آهن. ان وقت ڪنهن مورخ کان اها اميد رکڻ ته اهو مردي يا پٿر جي چپ وانگر غير جانبدار ٿي ويهندو سا ڳالهه، رڳو غاصب ۽ قورو قوتن جي مفاد جي حفاظت يا ظلم کان چشم پوشيءَ جي برابر ٿيندي.“

انهيءَ جلال ۽ تاريخ جهڙي انتهائي ڳنڀير علم سان لاڳاپي جي باوجود هو انتهائي زنده دل پوڳائيءَ ۽ فن لطيف سان بي انتها پيار ڪندڙ هو. هڪ ڀيري پير صاحب بيمار هو ته حيدرآباد جي دوستن ڏانهن نياپو موڪليائين، ”فقير عبدالغفور جو راڳ ٻڌڻ چاهيان ٿو. اهڙو ڪو اهم ڪريو جنهن ۾ عبدالغفور کان سواءِ ڪوبه فنڪار نه هجي، جيئن آءُ عبدالغفور جي آواز ۾ سچل ۽ پٽائيءَ جو راڳ ٻڌي ڏهن جي سموري اڃ اجهائڻ ٿو چاهيان.“

ڀاڻ هڪ ڀيرو هڪ واقعو ٻڌايائين ته ”مون، ايران ۾ ڊاڪٽريءَ جي ڊگري ملڻ واري موقعي تي تقرير ڪئي، جنهن ۾ مون کي چوڻو هو ته اڄ جو انسان فضائن ۾ گهمي ٿو. انهيءَ مفهوم لاءِ مون فارسيءَ جو هي جملو استعمال ڪيو ”امروز انسان به خلا ميروڊ“ منهنجي ايتري چوڻ تي محفل ۾ ٽهڪڙو مچي ويو. آءُ حيران ته، هي هيڏا وڏا دانشور ڪن

چو ٿا. آخر مون کي خبر پيئي ته جديد فارسيءَ ۾ ”خلا“ ڪاڪوس خاني کي چوندا آهن. پوءِ ته آءُ پاڻ پنهنجي فارسيءَ تي ڏاڍو ڪليس.“

منهنجي دوست عطا محمد پيڙي روايت ڪئي آهي ته: مون کي ڪسرت قوت باهه جي شڪايت هئي. آءُ پير صاحب وٽ ويس ته ڪنهن سٺي ڊاڪٽر ڏانهن خط لکي ڏيو، جيئن آءُ پنهنجي جسم ۾ ٻرندڙ مچ جو علاج ڪرائي سگهان. پير صاحب پنهنجي هڪ ڊاڪٽر ڏانهن هن ريت خط لکيو:

”محترم ڊاڪٽر صاحب! هي منهنجو دوست اوهان ڏانهن اچي ٿو، کيس اهڙي بيماري آهي جو جيڪڏهن انجو عشر عشر به مون کي يا توکي ملي وڃي ته پاڻ جيڪر قدرت جا ڪروڙين شڪر ڪريون.“

انهي قسم جا بيشمار لطيفا ۽ ٽوٽڪا ٻڌائي پاڻ به کلندو هو ته، يارن دوستن ۽ مداحن کي به ڪلائيندو رهندو هو.

افسوس جو هاڻي نه اهو مجنون رهيو، نه اهو صحرا.

چون ٿا ته دنيا جا عظيم مجاهد ۽ انقلابي جڏهن حياتيءَ جي لال ڪنوار کان، ڪاوڙجي موت جي ڪاري ديو سان پکين پوڻ وارا هوندا آهن. تڏهن سندن دل جي آخري ڌڙڪڻ تي پنهنجي ڌرتي ۽ عوام جي آزادي ۽ انقلاب جو ساز وچندو آهي. ساڳيءَ ريت پير صاحب جي دل جي آخري ڌڙڪڻ تي سنڌ ۽ تاريخ جي ٻن لفظن جي موسيقي وڳي ۽ بس.

ڪاش کيس اڄ ڪو وڃي ٻڌائي ته سنڌ جو عوام دريا خان جي روايت جو امين بنجي اُٿيو آهي ۽ نئين سنڌ جي تاريخ، پنهنجي رت سان لکي رهيو آهي.

## پورو ٿيو